

இஸ்ரவேல் இறைவன் ஆசீர்வதித்த தேசம்

(நீ தேடிக் கொள்ளப்பட்டதென்றும், கைவிடப்படாத
நகர (தேச) மென்றும் பெயர் பெறுவாய்
- ஏசாயா 62:12)

ஆசிரியர்:
எஸ்.தாயப்பன்

மூலம்:
திரு. எஸ்.டி.அம்புரோஸ் எழுதிய
'இஸ்ரவேல்' - பாகம் 4

நன்கொடை: ரூ.5/-

இஸ்ரவேல் இறைவன் ஆசீர்வதித்த தேசம் - அக். 2015 - 5,000 பிரதிகள்

பதிப்பாசிரியரின் பிற நூல்கள்

	On Circulation	Rs.
1. என் அழகையும் ஆனந்தப் புதுவாழ்வும் (தமிழ்)	3,40,000	10/-
2. என் அழகையும் ஆனந்தப் புதுவாழ்வும் (கன்னடம்)	65,000	10/-
3. என் அழகையும் ஆனந்தப் புதுவாழ்வும் (மலையாளம்)	40,000	10/-
4. என் அழகையும் ஆனந்தப் புதுவாழ்வும் (தெலுங்கு)	10,000	10/-
5. என் அழகையும் ஆனந்தப் புதுவாழ்வும் (ஹிந்தி)	15,000	10/-
6. என் அழகையும் ஆனந்தப் புதுவாழ்வும் (ஒடிசா)	6,000	10/-
7. My Cry & Joyful Life (English)	75,000	10/-
8. சித்தர்கள் கண்ட மெய்ப்பொருள்	1,10,000	10/-
9. பாவத்தின் சம்பளம் நரகம் (தமிழ், கன்னடம்)	1,20,000	10/-
10. இயேசு கிறிஸ்து உங்களோடு பேசுகிறார்	50,000	10/-
11. என் ஊழியக்காரனே?	20,000	10/-
12. இந்தியாவுக்கு இயேசு தேவை, ஏன்?	40,000	10/-
13. சைவமும் வைணவமும் கிறிஸ்தவமே!	40,000	10/-
14. நீங்களே எனக்கு சாட்சிகள்	20,000	10/-
15. உண்மையான கடவுள் யார்?	25,000	10/-
16. அற்புத சுகமளிக்கும் வைதீஸ்வரர் இயேசு	20,000	10/-
17. இந்தியாவில் ஏன் சவிசேஷம் முழுமையாகப் பரவவில்லை?	15,000	10/-
18. கத்தோலிக்கர்களின் கனிவான கவனத்திற்கு (பாகம் 1)	15,000	10/-
19. கத்தோலிக்கர்களின் கனிவான கவனத்திற்கு (பாகம் 2)	15,000	10/-
20. நிறைவேறிய தீர்க்கதரிசனங்கள் (பாகம் 1)	20,000	10/-
21. நிறைவேறிய தீர்க்க தரிசனங்கள் (பாகம் 2)	20,000	10/-
22. நிறைவேறிய தீர்க்க தரிசனங்கள் (பாகம் 3)	5,000	10/-
23. கிறிஸ்துவை எதிர்ப்பதின் விளைவு (தமிழ், கன்னடம்)	10,000	10/-
24. திருக்குறள் கூறும் இரட்சிப்பின் நற்செய்தி - டாக்டர் கிறிஸ்டோபர்	15,000	10/-
25. இந்தியா ஒரு கிறிஸ்தவ நாடு - டாக்டர் சுந்தர் ஏசுவடியான்	10,000	10/-
26. பாவப்பரிகாரியின் பங்கமில்லா அங்கங்கள் (பாகம் 1)	5,000	10/-
27. பாவப்பரிகாரியின் பங்கமில்லா அங்கங்கள் (பாகம் 2)	5,000	10/-
28. பரலோகம் செல்ல எளிதான வழி (சவிசேஷத்தை அறிவிக்கும் முறை)	5,000	10/-
29. அரிய வேதம் அறிய வேண்டிய வேதம்	10,000	10/-
30. இந்திய வேதங்களில் இயேசு கிறிஸ்து (பாகம் 1)	10,000	10/-
31. இந்திய வேதங்களில் இயேசு கிறிஸ்து (பாகம் 2)	10,000	10/-
32. விவிலியமும் விஞ்ஞானமும்	10,000	10/-
33. கிறிஸ்துவத்தைக் குறித்து இந்துக்களின் பொதுவான கேள்வியும், அதற்குரிய பதிலும் (பாகம் 1)	10,000	10/-
34. கிறிஸ்துவத்தைக் குறித்து இந்துக்களின் பொதுவான கேள்வியும் அதற்குரிய பதிலும் (பாகம் 2)	10,000	10/-
35. ஜெகோவா விடனலின் உபதேசமும் அதற்கு பைபிளின் பதிலும் கேள்வியும் (பாகம் 1)	5,000	10/-

36. ஜெகோவா விட்னஸின் உபதேசமும் அதற்கு பைபிளின் பதிலும் கேள்வியும் (பாகம் 2)	5,000	10/-
37. ஜெகோவா விட்னஸின் உபதேசமும் அதற்கு பைபிளின் பதிலும் கேள்வியும் (பாகம் 3)	5,000	10/-
38. ஜெகோவா சாட்சிக்கு சத்தியத்தை அறிவிப்பது எப்படி (பாகம் 1)	5,000	10/-
39. ஜெகோவா சாட்சிக்கு சத்தியத்தை அறிவிப்பது எப்படி (பாகம் 2)	5,000	10/-
40. சிலை வணக்கம் சின்னாபின்னப்படுத்தியதே	5,000	10/-
41. கிறிஸ்தவர்களை எதிர்ப்பதின் விளைவு	5,000	10/-
42. தெய்வீக சுகம் உண்டா? - எபி சுந்தர்ராஜ்	10,000	10/-
43. கிறிஸ்துவின் இரண்டாம் வருகை - சிஸ்டர் மரியா	10,000	10/-
44. VCD என் அழகையும் ஆனந்த புதுவாழ்வும் (தமிழ்)	3,60,000	10/-
45. VCD என் அழகையும் ஆனந்த புதுவாழ்வும் (கன்னடம்)	60,000	10/-
46. VCD என் அழகையும் ஆனந்த புதுவாழ்வும் (ஹிந்தி)	30,000	10/-
47. VCD என் அழகையும் ஆனந்த புதுவாழ்வும் (மலையாளம்)	10,000	10/-
48. VCD எழுந்து காட்டுவோம் (தமிழ்)	20,000	10/-
49. VCD முக்திக்கு வழி கிறிஸ்தவமே (தமிழ்)	15,000	10/-
50. VCD கதாகாலட்சேபம் (தமிழ்)	20,000	10/-
51. VCD தேசம் சந்திக்கப்படனுமே கர்த்தாவே	10,000	10/-
52. தமசோம் ஜோதிர்கமய	5,000	10/-
53. வேதமா? விஞ்ஞானமா? - Rev. பால்ராஜ்துரை	5,000	10/-
54. மனிதனே நீ யார்? - Rev. பால்ராஜ்துரை	5,000	10/-
55. சீரழிய சினிமா பாருங்கள் - Rev. பால்ராஜ்துரை	5,000	10/-
56. தெய்வத்தை தேடுவோம் வாருங்கள் - Rev. பால்ராஜ்துரை	5,000	10/-
57. இந்து மதம், இந்திய மதமா? - உறையூர் வளவன்	5,000	10/-
58. ஆரோக்கிய வாழ்வுக்கு ஒரு தெய்வீக அழைப்பு	5,000	10/-
59. இராம ஜென்ம பூமி- உறையூர் வளவன்	5,000	5/-
60. மதமாற்றமல்ல, மனமாற்றமே தேவை - R. ஸ்டான்லி	5,000	5/-
61. மனமாற்றத்தை பெருக்குவது எப்படி? - Rs. ஸ்டான்லி	5,000	5/-
62. வாழ்க்கையைவளப்படுத்தும் வார்த்தைகள்	5,000	5/-
63. நாலு வேதங்களின் நாயகர் இயேசு	10,000	5/-
64. ஓர் அவசர அறைகூவல்	10,000	5/-
65. கர்நாடகாவிற்காக கதறி அழும் கல்வாரி ஐக்கிய ஜெபக் குழுவும் இராணுவ சகோதரர்களும் (தமிழ், கன்னடம்)	5,000	5/-
66. திரித்துவம் - பாஸ்டர் சாலமோன் ராஜா	5,000	5/-
67. இஸ்லாமியர்களின் கேள்விகளுக்குப் பதில் - சாலமோன் ராஜா	5,000	5/-
68. இந்திய ஊழிய உயர்வுக்கு ஒரு புதிய பார்வை	5,000	5/-
69. ஆனந்த புதுவாழ்வு கண்டேன்	30,000	5/-
70. நித்யஜீவன் தரும் நிகரில்லா இயேசு		5/-
71. இது உங்கள் உயிர் காக்கும் முயற்சி - சாந்திதேவி	10,000	2.50
72. மோட்ச வாழ்வுக்கு வழி - சாந்திதேவி	5,000	2.50
73. DVD ஆனந்த புதுவாழ்வு (Telefilm)	2,000	100
74. DVD அமாவாசை (Telefilm)	2,000	100

இந்த நூல் மற்றும் விசிட் கிடைக்கும் முகவரி

எஸ்.தாயப்பன்

12, ஜி.டி.நாயுடு தெரு, பாலாஜி அவென்யூ -1,

சேலையூர் பேபாஸ்ட், சென்னை - 600 073.

தொலைபேசி: 044-22234256. மின்னஞ்சல்: sakthiprabha@yahoo.com

நூலை அனுப்ப சில விதிகள்:

ஒவ்வொரு நூலுக்கும், விசிட் கிடைக்கும் நன்கொடை ரூ.10/- + தபால் செலவு ரூ.1. M.O., D.D. அனுப்பி பெற்றுக் கொள்ளலாம். உங்கள் முகவரியை M.O பாரத்தின் அடியில் உள்ள தகவல் பகுதியில் வெளிவாக, பின்கோடு நம்பருடன் எழுதி அனுப்பங்கள். உங்கள் தொலைபேசி, செல்போன் எண்களை கண்டிப்பாக எழுதவும். செக் பெற்றுக் கொள்ளப்பட மாட்டாது. MO, DD பெற்றுக் கொண்ட பிறகே நூல்கள் அனுப்பி வைக்கப்படும்.

விசிட் அனுப்ப தபால் செலவு மட்டும்: கொரியரில் பதிவு பாச்சலில் அனுப்ப (தமிழ்நாட்டிற்குள்) 1 முதல் 15 விசிட் வரை அனுப்ப ரூ.50/-, 16 முதல் 25 விசிட் அனுப்ப ரூ.60/-

100 விசிட் மேல் மற்றும் அதிக புத்தகம் வேண்டுமானால், அவைகள் கே.பி.என். பாச்சல் சர்வீஸ் மூலம் வெளியூர்களுக்கு அனுப்பி வைக்கப்படும்.

‘வாழ்க்கையை வளப்படுத்தும் வார்த்தைகள்’

கர்த்தர் இந்த அடிமையைக் கொண்டு ஆசிரியராகவும், பதிப்பாசிரியராகவும் வெளியிட்ட புத்தகங்கள், விசிட் மற்றும் டிவிட்க்கள் ஒவ்வொன்றிலும் எதைக் குறித்து எழுதப்பட்டிருக்கிறது என்பதை வாசகர்கள் அறிந்து, தேவையான புத்தகம், சீட்க்களைக் கேட்டுப் பெற்றுக் கொள்வதற்கு ஏதுவாக, ‘வாழ்க்கையை வளப்படுத்தும் வார்த்தைகள்’ என்னும் ஒரு நூலும் வெளியிட்டு இருக்கிறேன். ஆண்டவருடைய வருகைக்கு நீங்கள் ஆயத்தமாக, மற்றவர்களையும் ஆயத்தப்படுத்த, ஆதாயப்படுத்த ஆவிக்குரிய புத்தகங்களை தேர்வு செய்ய இந்த நூல் உங்களுக்கு உதவும்.

- எஸ்.தாயப்பன்

நன்கொடை - ரூ.5/-

பொருளடக்கம்

1. நாட்டுக்கு இஸ்ரவேல் என்ற நாமம் சூட்டப்படும்	7
2. நியாயாதிபதிகளைப் பற்றிய தீர்க்கதரிசனம்	8
3. இஸ்ரவேலின் வறண்ட நிலங்களைப் பற்றிய தீர்க்கதரிசனம்	10
4. யாப்பேத்துக்கு நோவாவின் ஆசீர்வாதம்	16
5. நவீன கண்டுபிடிப்புகளைப் பற்றி பழங்கால தீர்க்காரின் முன்னறிவிப்பு	20
6. இராக் நாட்டைப் பற்றிய கர்த்தருடைய முன்னறிவிப்பு	23
7. லவோதிகேயா சபையைப் பற்றிய முன்னறிவிப்பு	44
8. யேமன் நாட்டு யூதர்	47



நாட்டுக்கு இஸ்ரவேல் என்ற நாமம் சூட்டப்படும்

சாலொமோன் அரசனுக்குப் பின் நாடு இரண்டாக, இஸ்ரவேல் என்ற பத்து கோத்திரங்களடங்கிய பாகம் ஒரு ராஜ்யமாகவும், யூதா, பென்னியமீன் கோத்திரங்கள் அடங்கிய பாகம் யூத சாம்ராஜ்யம் என்றும் இரண்டு ராஜ்யங்களாகப் பிரிந்து போயின. இரண்டு இராஜ்யங்களுக்கும் தனித்தனி அரசர்களிருந்தனர். இரண்டு இராஜ்யங்களிலும் வெவ்வேறு தீர்க்கர்கள் கடவுளுடைய வார்த்தைகளை எடுத்துக் கூறி வந்தார்கள்.

இஸ்ரவேல் நாட்டை கி.மு. 722ஆம் ஆண்டு அசீரியர் ஜெயித்து தங்கள் நாட்டுக்குப் பெரும்பாலானவர்களைச் சிறைக் கைதிகளாகக் கொண்டு போனார்கள். அதேவிதமாக பாபிலோன் ராஜா யூதா நாட்டை ஜெயித்து கி.மு. 606 ஆம் ஆண்டு முதல் கி.மு. 586 ஆம் ஆண்டு வரை பல தடவைகளில் அநேகரைச் சிறைக் கைதிகளாக பாபிலோனுக்குக் கொண்டு போனான். பாபிலோனுக்குக் கொண்டு போகப்பட்ட கைதிகளில் யூதேயா நாட்டில் தீர்க்கராக அச்ஜனங்களை வழி நடத்திய எசேக்கியேலும் ஒருவர், இவர் பாபிலோன் நாட்டில் இருக்கும் பொழுது தன்னுடைய தீர்க்கதரிசனங்களையெல்லாம் எழுதி முடித்தார்.

கடைசிக்கால சம்பவங்களைக் குறித்து அநேக காரியங்களைத் தீர்க்கதரிசனமாக எழுதி வைத்திருக்கிறார். அதில் ஒன்று எசேக்கியேலின் புத்தகம் 38, 39 ஆம் அதிகாரங்களில் கொடுக்கப்பட்டிருக்கும் மேசேக் தூபாவின் படையெடுப்பு, அதாவது ரஷ்யா கடைசி நாட்களில் யூத ஜனங்களின் மேல் படையெடுத்து முற்றிலும் கடவுளால் அழிக்கப்படுவதைப் பற்றியது.

இந்த சம்பவத்தைக் குறித்த ஒரு விசேஷம் என்னவென்றால் எசேக்கியேல் யூதேயா நாட்டைச் சேர்ந்தவர், யூதேயாவிலே ஒரு ஆசாரியக் குடும்பத்தில் பிறந்தவர். ஆகையால் லேவி குடும்பத்தில் பிறந்தவர். அப்படி இருக்கும் போது ரஷ்யர்கள் அவர்களுடைய நாட்டின் மேல் படையெடுக்கப் போகிறார்கள் என்று தீர்க்கதரிசனமாகக் கூறும்போது யூத ஜனம், யூதேயா தேசம், யூதேயாவிலுள்ள மலைகள் என்றல்லவா அவர் கூறியிருக்க

வேண்டும். அப்படியில்லாமல் இந்த இரண்டு அதிகாரங்கள் முழுவதிலும் இஸ்ரவேல் வம்சம், இஸ்ரவேல் தேசம், இஸ்ரவேல் மலைகள் என்று 18 தடவைகள் இந்த இரண்டு அதிகாரங்களில் மட்டும் குறிப்பிட்டிருக்கிறார்.

இஸ்ரவேல் தேசம், இஸ்ரவேல் மலைகள் என்று - 8 தடவைகளும்

இஸ்ரவேல் வம்சத்தார், இஸ்ரவேல் மக்கள், இஸ்ரவேல் ஜனம் என்று - 9 தடவைகளும்

இஸ்ரவேல் என்று - 1 தடவையும்

ஆக மொத்தம் 18 தடவைகள் குறிப்பிட்டிருக்கிறார். ஆனால் ஒரு தடவை கூட யூதேயா அல்லது யூத ஜனம் என்று குறிப்பிடவில்லை.

ஆகவே இந்த கோகு - மாகோகு- இஸ்ரவேல் யுத்தம் நடக்கும் போது இஸ்ரவேல் என்ற தேசம் தான் இருக்கும்; யூதேயா தேசம் என்று அழைக்கப்படமாட்டாது என்பதைத் தெளிவாகக் காட்டி விட்டார். அதைப் போலவே கடைசி காலங்களில் நிறைவேறப் போகும் காரியங்களைப் பற்றி மற்ற அதிகாரங்களில் குறிப்பிடும்போதும் இஸ்ரவேல் நாடு, இஸ்ரவேல் மக்கள் என்றுதான் எசேக்கியேல் தீர்க்கதரிசி வர்ணிக்கிறார். இதை நோக்கும்போது 2500 ஆண்டுகளுக்கு முன்னரே யூத/ இஸ்ரேலிய ஜனங்கள் ஆண்டவர் ஆபிரகாமுக்கு வாக்குத்தத்தம் பண்ணிக் கொடுத்த கானான் தேசத்தில் கூட்டிச் சேர்க்கப்படுவார்கள். அச்சமயத்தில் யூதர் என்ற ஜாதியார் குடியிருக்கும் அந்தப் பிரதேசத்திற்கு இஸ்ரவேல் என்ற நாமம் சூட்டப்பட்டிருக்கும் என்பதை அப்பொழுதே ஆண்டவர் தீர்மானித்துத் தமது தீர்க்கருக்கு அதை வெளிப்படுத்தி எழுதியும் வைத்துவிட்டார் என்பதைப் பார்க்கிறோம்.



நியாயாதிபதிகளைப் பற்றிய தீர்க்கதரிசனம்

ஆண்டவர் தாம் தெரிந்து கொண்ட இஸ்ரவேல் நாட்டைப் பற்றியும் அந்த ஜனங்களைப் பற்றியும் எவ்வளவு கரிசனையுள்ளவராக இருக்கிறார் என்பதை அவர் ஒவ்வொரு சிறு காரியத்தைப் பற்றியும் தம்முடைய திட்டத்தைத் தமது தீர்க்கதரிசிகள் மூலமாய் முன்னறிவித்திருப்பதைப் பார்க்கும்போது ஆச்சரியமாயிருக்கிறது. இஸ்ரவேல் ஜனங்களுக்கு நடக்கப் போகும் பல விஷயங்கள் முன்னறிவிக்கப்பட்டு அவைகள் நிறைவேறியிருப்பதை என்னுடைய 'நிறைவேறிய தீர்க்கதரிசனங்கள்' மூன்று புத்தகங்களில் பாருங்கள். இப்பொழுது நியாயாதிபதிகளைப் பற்றிக் கூறப்பட்டிருப்பதைப் பார்ப்போம்.

முன்னுரைப்பு:

ஏசாயா 1:25-26 (கி.மு. 750)

25) 'நான் என் கையை உன்னிடமாய்த் தருகிறேன். உன் களிம்பு நீங்க உன்னைச் சுத்தமாய் புடமிட்டு, உன் ஈயத்தையெல்லாம் நீக்குவேன்.'

26) 'உன் நியாயாதிபதிகளை முன்னிருந்தது போலவும், உன் ஆலோசனைக்காரரை ஆதியில் இருந்தது போலவும் திரும்பக் கட்டளையிடுவேன். பின்பு நீ நீதிபுரம் என்றும் சத்திய நகரம் என்றும் பெயர் பெறுவாய்.'

நிறைவேறுதல்:

கடந்த 1900 ஆண்டுகளாக இஸ்ரவேல் ஜனங்கள் பல நாடுகளிலும் சிதறடிக்கப்பட்டு, 'அநேக நாள் ராஜா இல்லாமலும் பலி இல்லாமலும், சிலை இல்லாமலும், ஏபோத் வஸ்திரம் இல்லாமலும், தேராபீம் இல்லாமலும்' இருந்தார்கள். இப்படி சிதறடிக்கப்பட்ட ஜனங்களுக்கு முன்னிருந்ததைப் போல் நியாயாதிபதிகளையும் கட்டளையிடுவேன் என்று கர்த்தர் கூறியிருக்கிறார். 1948 ஆம் ஆண்டு இஸ்ரேல் நாடு பிரகடனப்படுத்தப்பட்ட பின்பு நியாயஸ்தலங்களும் நியாயாதிபதிகளும் நியமிக்கப்பட்டார்கள். 12 நியாயாதிபதிகள் கொண்ட ஒரு உச்ச நீதி மன்றமும்

அமைக்கப்பட்டது. என்றாலும் இவ்வுச்ச நீதிமன்றம் ஒரு வாடகைக் கட்டிடத்தில் தான் இயங்கிக் கொண்டிருந்தது.

1984 ஆம் ஆண்டில், மறைந்த ஜேம்ஸ் டி. ராத்சைல்ட் என்பவரின் மனைவி, டாரதி ரத்சைல்ட், இஸ்ரேல் நாட்டில் ஒரு உச்ச நீதிமன்ற கட்டிடம் கட்டிக் கொடுக்க ஆசிப்பதாகவும் அக்கட்டிடம் இப்பொழுது இருக்கும் நாடாளுமன்றக் கட்டிடத்திற்குச் சமீபத்தில் அமைந்தால் நன்றாகயிருக்கும் என்றும் பிரதம மந்திரியைக் கேட்டுக் கொண்டார். (நாடாளுமன்றக் கட்டிடத்தைக் கட்டுவதற்கு வேண்டிய பணத்தைக் கொடுத்தவர்களும் ராத்சைல்ட் குடும்பத்தார்தான்) அப்படியே பாராளுமன்றக் கட்டிடத்திற்கு அருகாமையில் உச்ச நீதிமன்றம் அமைக்க அனுமதி கொடுக்கப்பட்டது.

1988 ஆம் ஆண்டு துவங்கி 1993 ஆம் ஆண்டு இப்புதிய கட்டிடம், நீதி நேர்மை, இரக்கம், கருணை முதலியவற்றின் சின்னமாக அமைக்கப்பட்டு நாட்டிற்கு அர்ப்பணிக்கப்பட்டது. இதுவும் ராத்சைல்ட் குடும்பத்தினர் நாட்டிற்குத் தங்கள் அன்பளிப்பாகக் கொடுத்ததே. இவ்விதமாக நாட்டிற்கு ஒரு நிரந்தரமான உச்ச நீதிமன்றம் கட்டிடம் கிடைத்தது. ஏசாயா தீர்க்கதரிசனம் 2750 ஆண்டுகளுக்கு முன் முன்னறிவிக்கப்பட்ட காரியம் தமது தலைமுறையில் நிறைவேறியிருக்கிறது.



இஸ்ரவேலின் வறண்ட நிலத்தைப் பற்றிய தீர்க்கதரிசனம்

இஸ்ரவேல் நாட்டில் இரண்டு பாலைவனங்கள் உள்ளன. (1) நெகேவ் என்ற பாலைவனம். அதின் பரப்பளவு 12,000 சதுர கிலோ மீட்டர். இதில் ஒரு பகுதி மாறி வறண்ட பாலைவனம் என்று வர்ணிக்கப்படுகிறது. இப்பிரதேசத்தில் ஆண்டுக்கு ஒன்று முதல் 12 அங்குல மழை (25 மில்லி மீட்டர் முதல் 300 மில்லி மீட்டர்) தான் பெய்கிறது. அப்படியே கன மழை பெய்தாலும் சடுதியில் வெள்ளப் பெருக்கு எடுத்துக் காட்டாறுகள் மூலமாய் ஓடி விவசாயத்திற்கோ அல்லது நிலத்திற்கோ பயனற்றதாகி விடுகிறது.

(2) யூதேயா பாலைவனம். இது சவக்கடலுக்கு மேற்கே சராசரி 40 மைல் நீளம் 8 மைல் அகலமும் உள்ள (320 சதுர மைல் அல்லது தோராயமாக 900 சதுர கிலோ மீட்டர்) பூமி. இப்பகுதி யூதேயா மலைகளிலிருந்து (2000 அடி உயரத்திலிருந்து) சவக் கடலுக்கு (சமுத்திர மட்டத்துக்கு கீழ் 1300 அடி) சடுதியாய் 3300 அடி இறங்கும். இப்பகுதி கரடு முரடான மழை குன்றிய வறட்டுப் பிரதேசம். விவசாயத்திற்கு ஏற்றதல்ல. ஆனால் சிறிது காலத்தில் இப்பிரதேசத்தையும் யூதர் செழிப்பான விவசாய நிலமாக மாற்றி விடக் கூடும்.

சிலி போக்கர் என்ற இடத்திலுள்ள பென்கூரியன் பாலைவன பல்கலைக் கழகம் பாலைவனத்தைச் சோலை வனமாக்க அநேக ஆராய்ச்சிகள் மேற்கொண்டிருக்கிறது. அதில் ஒன்று நெகேவ் பாலைவனத்தை ஆராய்ச்சி செய்வதே. அப்படி ஆராய்ச்சி மேற்கொண்டதில் யோசகவாவின் காலத்தில் இஸ்ரவேல் ஐனங்கள் கானான் நாட்டில் வந்து குடியேறிய காலத்தில் நெகேவ் பகுதியில் மழை குறைவாயிருந்தபடியால் தண்ணீரைச் சேமித்து வைத்து கால்வாய்கள் மூலம் நீர்ப்பாசனம் செய்து விவசாயம் செய்திருக்கின்றனர் என்றும் இதற்கு ஆதாரமாக ஆங்காங்கே அனேகக் குடியிருப்புக்கள் இருந்திருக்கின்றன என்றும் கண்டுபிடித்திருக்கின்றனர். காலம் செல்லச் செல்ல குடியிருப்புகள் அழிந்து, சடுதி வெள்ளங்கள் விவசாயத்திற்கேற்ற மேல் மண்ணை அரித்துக் கொண்டு போயிருந்தாலும், அப்பாலைவனத்தில் விவசாயம் செய்ய முடியும் என்று கண்டுபிடித்திருக்கின்றனர்.

அதே சமயத்தில் இப்பொழுது வருடந்தோறும் லட்சக்கணக்கில் எத்தியோப்பியா, ரஷ்யா, போலந்து முதலிய நாடுகளிலிருந்து வரும் யூதரைக் குடியமர்த்துவது ஒரு அத்தியாவசியமான காரியம். அதற்கு நிலம் வேண்டும். இஸ்ரேல் 1967 ஆம் ஆண்டு பிடித்த காசா பகுதியில் ஜனநெருக்கம் அதிகம். யூதேயா - சமாரியா பகுதியில் குடியேற்றங்கள் உண்டு பண்ணுவதற்கு பாலஸ்தீனிய தரப்பிலிருந்து பெரிய எதிர்ப்பு கிளம்பி கலவரம் அதிகமாகிக் கொண்டே போகிறது. ஆகவே இஸ்ரேல் நாடு வேறு வழியில்லாமல் நெகேவ் பாலவனப் பிரதேசத்தை அபிவிருத்தி செய்ய வேண்டிய நிர்ப்பந்தத்தில் இருக்கிறது.

முதலாவது 1936 ஆம் ஆண்டு அந்நாட்டின் மத்திய பகுதியிலிருந்து நெகேவ் பிரதேசத்திற்கு ஒரு தண்ணீர் குழாய் அமைக்கப்பட்டு, பின்னர் கலிலேயாக் கடலிலிருந்து தெற்கே கொண்டு வரப்பட்டு, தேசிய நீர் குழாயுடன் இணைக்கப்பட்டு நெகேவிற்கு விவசாயத்திற்காக ஓரளவு நீர் ஒதுக்கப்பட்டது. இதனால் அங்கு சில குடியிருப்புகள் தோன்றி உஷ்ண பிரதேசத்தில் விளையக்கூடிய விவசாய பொருட்கள் விளைவிக்கப்பட்டு வெளிநாடுகளுக்கு ஏற்றுமதி செய்யுமளவுக்கு முன்னேறியிருக்கிறது.

இன்னும் நிலத்தடி நீரைக் கண்டுபிடித்ததில் நெகேவ் பிரதேசத்தில் அதிக ஆழத்தில் கணிசமான நீர் இருப்பதாகக் கண்டறிந்து ஆழ்கிணறுகள் மூலமாக நீரை உறிஞ்சி எடுத்து விவசாயத்திற்குப் பயன்படுத்தி பாலை நிலத்தை விவசாய நிலமாக மாற்றிக் கொண்டு வருகிறார்கள்.

இவைகளுக்கெல்லாம் நீரைச் சிக்கனப்படுத்தும் சொட்டு நீர் பாசன முறை கம்யூட்டர்களின் உதவியால் கணக்கிடப்பட்டு, குறைந்த நீரிலும் அதிக மகசூல் எடுக்க சீரிய முயற்சிகள் எடுக்கப்பட்டு வருகின்றன.

முன்னறிவிப்பு: ஏசாயா 35:1-2 (கி.மு. 713)

1) 'வனாந்திரமும் வறண்ட நிலமும் மகிழ்ந்து, கடுவெளி களித்து, புஷ்பத்தைப் போலச் செழிக்கும்.'

2) 'அது மிகுதியாய் செழித்துப் பூரித்து ஆனந்தக் களிப்புடன் பாடும், லீபனோனின் மகிமையும், கர்மேல், சாரோன் என்பவைகளின் அலங்காரமும் அதற்கு அளிக்கப்படும். அவர்கள் கர்த்தருடைய மகிமையையும், நமது தேவனுடைய மகத்துவத்தையும் காண்பார்கள்.'

ஏசாயா 49:19 (கி.மு. 712)

19) ‘அப்பொழுது உன் வனாந்தரங்களும், உன் வாழிடங்களும், நிர்மூலமாக, உன் தேசமும், இனிக் குடிகளின் திரளினாலே உனக்கு நெருக்கமாயிருக்கும், உன்னை விழுங்கினவர்கள் தூரமாவார்கள்.’

ஏசாயா 51:3 (கி.மு. 712)

3) ‘கர்த்தர் சீயோனுக்கு ஆறுதல் செய்வார். அவர் அதின் பாழான இடங்களையெல்லாம் தேறுதலடையச் செய்து, அதின் வனாந்திரத்தை ஏதேனைப் போலவும், அதின் அவாந்தர வெளியைக் கர்த்தரின் தோட்டத்தைப் போலவும் ஆக்குவார்; சந்தோஷமும் மகிழ்ச்சியும் துதியும், கீதசத்தமும் அதில் உண்டாயிருக்கும்.’

மேலே கொடுக்கப்பட்ட பாகங்களில் நான்கு காரியங்களைப் பார்க்கிறோம்:

1) வனாந்தரமான இடங்கள் ஒரு காலத்தில் செழிப்பான பூமியாக மாறும். ஏதேன் தோட்டத்தைப் போல.

2) வனாந்தரமும் ஒரு காலத்தில் ஜனங்கள் நெருக்கமாய்க் குடியிருக்கும் இடங்களாக மாறும்.

3) அதைப் போலவே ஒரு காலத்தில் குடியேற்றப்பட்டிருந்து பின் ஊர் குடியிருப்பாரில்லாமல் பாழாய் போன இடங்களும் திரும்பவும் நெருக்கமாய்க் குடியேற்றப்பட்ட இடங்களாக மாறும்.

4) அப்பேர்ப்பட்ட குடியிருப்புகளில் ஆடல் பாடலும், ஆண்டவரைத் துதிக்கும் சத்தமும், மகிழ்ச்சியின் ஆரவாரங்களும் கேட்கும்.

நிறைவேற்றுதல்கள்:

இப்பொழுது இஸ்ரேல் நாட்டில் ஏற்பட்டுக் கொண்டிருக்கும் விவசாய முன்னேற்றங்களைக் கவனிக்கும் போது வெகு சீக்கிரத்தில் நெகேவ் பாலைவனம் ஒரு சோலைவனமாக மாற்றப்படும். அதற்கு வேண்டிய நிலத்தடி தண்ணீர் கண்டுபிடிக்கப்பட்டிருக்கிறது.

இப்பொழுதே அப்பிரதேசத்தில் சில குடியிருப்புகள் வந்து விட்டன. இஸ்ரேலின் முதல் பிரதமராகிய டேவிட் பென்கூரியன், ‘பாலைவனத்தை நாம் மேற்கொள்ள வேண்டும், இல்லாவிட்டால், பாலைவனம் நம்மை மேற்கொண்டு விடும்’ என்று கூறி, அதற்கு எடுத்துக்காட்டாக தானே சிடி போக்கர் என்ற இடத்தை (பெயர் சேபாவிற்குத் தெற்கே, பாலைவனத்தில் தனக்கு ஒரு வீட்டைக்

கட்டி அங்கு குடியிருந்து அங்கேயே மரித்தார். அவ்வூரிலேயே பாலவன ஆராய்ச்சி பல்கலைக் கழகம் இயங்கி வருகிறது.

நம்முடைய நாட்டில் வறட்சியான பிரதேசங்களில் வேலிகளுக்காக முள்ளுள்ள சதுரக் கள்ளி மரங்கள் நட்புருப்பதைப் பார்த்திருக்கிறோம். அதைப் போல சில இடங்களில் சதுரக் கள்ளிகள் புதர் புதராக கிளை விடாமல் 20 அடி உயரத்திற்கு வளர்ந்திருக்கிறதைப் பார்த்திருக்கிறோம். இஸ்ரேல் நாட்டில் இப்போப்பட்ட கள்ளிகளை மணற்பாங்கான பாலவனத்தில் நட்டு அவைகளுக்கு சொட்டுநீர் பாசன முறையில் சிக்கனமாக நீரைப் பாய்ச்சி அவைகளை வளர்த்து நாளாவட்டத்தில் அவைகள் செத்து விழுந்து மண்ணுக்கு மேல் ஒரு அடுக்கு இயற்கை உரப் பகுதியை உருவாக்கி அவைகளின் மேல் வேறு பயிர்களை வளர்த்துப் பாலவனத்தை சோலை வனமாக மாற்றுகிறார்கள்.

நம் நாட்டில் குளிர் பிரதேசங்களில் கண்ணாடி வீடுகள் அமைத்து அவைகளுக்குள் உஷ்ணப் பிரதேசத்தில் வளரும் பூச்செடிகளை வளர்ப்பதைப் பார்த்திருக்கிறோம். சில பூங்காக்களிலும் இவ்வித கண்ணாடி வீடுகளைக் காணலாம். ஆனால் இஸ்ரேல் நாட்டில் இப்பொழுது நெகேவ் பாலவனப் பிரதேசத்தில் உஷ்ணத்தைக் கட்டுப்படுத்த கண்ணாடி வீடுகளைப் பெரும் அளவில் அமைத்து அவைகளில் பாலிதீன் பைகளில் பக்குவப்படுத்தப்பட்ட மண்ணை நிரப்பி (இங்கு தேயிலை நர்சரி உண்டு பண்ணுவது போல்) காய்கறிச் செடிகளையும், விதவிதமான பூச்செடிகளையும் பயிரிடுகின்றனர். இக்கண்ணாடி வீடுகளின் கூரைகளை வேண்டிய அளவு திறந்து மூடி வெளிச்சத்தையும் வெப்ப நிலையையும் ஒழுங்குபடுத்தக் கூடியதாய் அமைத்துக் கொள்ளுகின்றனர். இவ்விதமாய் விவசாயம் செய்வதினால் வருடத்திற்கு இரண்டு அல்லது மூன்று மகரூல் எடுக்க முடிகிறது. இவ்வனாந்திரத்தில் இதுவரை 3,000 ஹெக்டேர் நிலத்தில் இம்முறை கையாளப்படுகிறது.

இவ்வித கண்ணாடி வீடுகளில் பயிரிடப்படும் ரோஜாச் செடிகளில் ஒரு பருவ காலத்தில் ஒரு ஹெக்டேருக்கு 30,000 ரோஜாய் பூக்களும், தக்காளி பயிரிட்டால், ஒரு ஹெக்டேருக்கு 350 டன் தக்காளிப் பழங்களும் அறுவடை செய்கிறார்கள். சாதாரண நிலத்தில் அங்கு ஒரு ஹெக்டேருக்கு 100 டன் தக்காளி தான் கிடைக்கும்.

அதுமட்டுமல்ல, குளிர் பிரதேசங்களில் வளரும் கிளாடியோலா, டியூலிப் முதலிய பூ வகைகள் அப்பிரதேசங்களில் விளைவிக்க முடியாத காலங்களில் இங்கு பயிரிட்டு அவைகளை குளிர் பிரதேச நாடுகளுக்கு ஏற்றுமதி செய்து அதின் மூலமாய் அன்னியச் செலவாணி அதிகம் சம்பாதிக்கின்றனர்.

நெகேவ் பாலைவனத்தில் விளைவிக்கும் அடுத்த பிரதானமான பயிர் கத்தாழை. இந்த முள் செடி புதர் புதராக நம் நாட்டில் ஒரு காலத்தில் எங்கு பார்த்தாலும் வளர்ந்து கிடந்தது. ஆனால் 40 ஆண்டுகளுக்கு முன் ஒருவிதமான பூச்சி அச் செடிகளில் பரவி அச் செடிகளையே கொன்று போட்டு அப்புதர்களே இல்லாமல் ஆக்கி விட்டது. இஸ்ரேல் நாட்டில் இப்பொழுது முள் இல்லாத கத்தாழை உருவாக்க பல முயற்சிகள் எடுத்து ஒரு அளவுக்கு வெற்றி கண்டிருக்கிறார்கள். இக்கத்தாழையின் பழங்கள் சுவையானவை. அதன் இளம் தளிர்கள் தடிப்பமானதாக இருந்தாலும் கீரையைப் போல் சமைத்துச் சாப்பிடக் கூடியது. இஸ்ரேல் நாட்டில் பெரிய உணவு விடுதிகளில் யாவரும் விரும்பிச் சாப்பிடும் ஒரு உணவாக உள்ளது. கத்தாழையின் செத்த பகுதிகள் பாலை நிலங்களைப் பண்படுத்த உபயோகிக்கப்படுகின்றன.

இன்னும் தண்ணீர் தேக்கி வைக்கக் கூடிய இடங்களில் அதிலும் விசேஷமாக மணற்பாங்கான பகுதிகளில் போர்ச்ச மரங்கள் பயிரிடப்படுகின்றன. இவைகள் அமோக விளைச்சல் கொடுக்கத் தக்கதாக, விதைகளிலிருந்து செடிகள் வளர்க்காதபடி, மரங்களின் பக்கத்தில் வெடித்து வரும் கன்றுகளை பயிர் செய்து அதிக மகசூலைப் பெறுகின்றனர்.

அடுத்தபடியாக வறண்ட நிலங்களை செழுமையானவைகளாக்க இஸ்ரேலியர் பெருமளவில் நாம் சாதாரணமாக ரெயில்வே கத்தாழை என்று கூறும் செடிகளை பயிரிட்டு அவைகளின் மூலம் நிலத்தைப் பக்குவப்படுத்துவது மட்டுமல்ல, அவைகளின் நீண்ட இலைகளிலிருந்து நார் எடுத்து அவைகளினால் கயிர், பாய், கம்பளங்கள் முதலியவைகளைச் செய்து புதிதாக குடியேறும் மக்களுக்கு வேலை கொடுத்துப் பராமரிப்பது, கம்பளங்கள் செய்யும் பொழுது, அவைகள் தரமானவைகளாய், வெளி நாடுகளுக்கு ஏற்றுமதி செய்யக் கூடிய தரமுள்ளவைகளாய் தயாரிக்கப்படுகின்றன. அதே சமயத்தில் இச் செடிகள் மரங்களைப் போல் தண்டு விட்டு வளர்ந்து பூ பூத்து சாகும்போது அந்தக் கழிவுகள் நிலத்தைப் பண்படுத்தி வளமாக்க உபயோகிக்கப்படுகின்றன.

இப்பொழுது இஸ்ரேல் நாட்டிற்கு ஏற்பட்டிருக்கும் நெருக்கடியில் புதிதாக வந்து சேரும் யூதர்களைக் குடியேற்ற நெகேவ் பாலைவனம்தான் இருக்கிறது. இங்கு இப்பொழுது சிறு சிறு குடியேற்றங்கள் (கிபுட்ஸ்) உண்டாக்கப்பட்டிருக்கின்றன. இக்குடியேற்றங்களைச் சுற்றி கனி கொடுக்கும் ஆரஞ்சு, மா முதலிய மரங்களும் நடப்பட்டு செழுமையாகக் காணப்படுகின்றது.

1996 ஆம் ஆண்டு கணக்குப்படி நெகேவ் பாலைவனத்தில் 6000 பேர் நிரந்தரமாகக் குடியேறியிருக்கின்றனர். மேற்படி நடவடிக்கைகளினால் வறண்ட நிலம் செழுமையான நிலமாகச் சில ஆண்டுகளில் மாறும்போது ஏசாயா 35:2 ஆம் வசனத்தில் கூறப்பட்டபடி “அந்தப்பகுதி மிகுதியாய்ச் செழித்துப் பூரித்து ஆனந்தக் களிப்புடன் பாடும்; லீபனோனின் மகிமையும், கர்மேல், சாரோன் என்பவைகளின் அலங்காரமும் அதற்கு அளிக்கப்படும்”. இதனால் குடியேற்றங்கள் அதிகரிப்பதினால் ஜன நெருக்கம் அதிகமாகி ஆடல் பாடலும், கர்த்தரைத் துதிக்கும் கீத சத்தமும், மகிழ்ச்சியின் சத்தமும் இப்பகுதியிலே கேட்கப்படும்.

இவ்விதமாக ஆண்டவர் ஏசாயா தீர்க்கதரிசியின் மூலம் 2700 ஆண்டுகளுக்கு முன் கூறிய முன்னறிவிப்புகள் நமது காலத்தில் நிறைவேறிக் கொண்டு வருகிறது.



யாப்பேத்துக்கு நோவாவின் ஆசீர்வாதம்

ஐலப்பிரளயத்துக்குப் பின், நோவா பயிரிடுகிறவனாகி, திராட்சைத் தோட்டத்தை நாட்டினான். பின்பு அவன் திராட்சை ரசத்தைக் குடித்து வெறி கொண்டு தன் கூடாரத்தில் வஸ்திரம் விலகிப் படுத்திருந்தான். இதைக் கண்ட இளைய மகன் காம், தன் சகோதரர் சேழுக்கும் யாப்பேத்துக்கும் அறிவித்தான். அவர்களிருவரும் ஒரு வஸ்திரத்தை எடுத்து பின்னாக வந்து தங்கள் தகப்பனுடைய நிர்வாணத்தை மூடினார்கள். பின்னால் இதை அறிந்த நோவா தன் இளைய மகனுடைய சந்ததியை (கானாணை) சபித்தான். அதே சமயத்தில் நோவா சேமையும் யாப்பேத்தையும் ஆசீர்வதித்தான். யாப்பேத்துக்குக் கொடுத்த ஆசீர்வாதத்தைப் பற்றி இங்கு பார்ப்போம்:

முன்னுரைப்பு: ஆதியாகமம் 9:27 (கி.மு. 2346)

27) ‘யாப்பேத்தை தேவன் விருத்தியாக்குவார். அவன் சேழுடைய கூடாரங்களில் குடியிருப்பான். கானான் அவனுக்கு அடிமையாயிருப்பான்.’

நிறைவேறுதல்:

பிற்கால சரித்திரப்படி காமின் சந்ததியார் ஆப்பிரிக்காக் கண்டத்திலும், சேமின் சந்ததியார் அரேபியா, தற்கால ஈரான், ஈராக், சீனா முதலிய கிழக்கு நாடுகளிலும், யாப்பேத்தின் சந்ததியார் மத்திய தரைக் கடலுக்கு வடக்கே உள்ள நாடுகளிலும், அதாவது ஐரோப்பாக் கண்டத்திலும் குடியேறினார்கள் என்று தெரிகிறது. ஐரோப்பாக் கண்டத்தில் குடியேறியவர்கள் பின்னால் கிறிஸ்தவர்களானார்கள். ரோமன் கத்தோலிக்கச் சபையிலிருந்து சீர்திருத்த சபை பிரிந்தபொழுது, சீர்திருத்த சபைக்கு துன்புறுத்தல் நேரிட்டது. அப்பொழுது அக்கிறிஸ்தவர்கள் பெருமளவில் அமெரிக்காவுக்குக் குடிபெயர்ந்து அங்கு குடியேறினார்கள். இவ்வண்ணமாக அமெரிக்காவில் யாப்பேத்தின் சந்ததியார் பலுகிப் பெருகினர். ஆகவே ஐரோப்பாக் கண்டத்திலும், அதைச்

சுற்றியுள்ள தீவுகளிலும் அமெரிக்கா, கனடா முதலிய நாடுகளிலும் அவைகளைச் சுற்றியுள்ள தீவுகளிலும் யாப்போத்தின் சந்ததியார் பலுகிப் பெருகினர் என்று தெரிகிறது.

வேறொரு பாரம்பரியப்படி, சாலமோன் ராஜாவுக்குப் பின் இஸ்ரவேல் இராஜ்யம் இரண்டாய்ப் பிரிந்தது. (இஸ்ரவேல், யூதா இராஜ்யம் என்று) கி.மு. 731 ஆம் ஆண்டு போல அசீரியா ராஜா இஸ்ரவேல் ராஜ்யத்தை ஜெயித்து அதன் ஜனங்களை அசீரியாவுக்கு சிறைக் கைதிகளாகக் கொண்டு போனான். அவர்கள் தற்காலத்தில் காணாமற் போன, பத்துக் கோத்திரத்தார் என்ற அழைக்கப்படுகின்றனர். ஏனென்றால் இஸ்ரவேல் வம்சத்தாராக அப்பகுதிகளில் ஜனங்களைக் காணோம். சிலரின் கூற்று என்னவென்றால், இந்த பத்துக் கோத்திரத்தார் நாளடைவில் மேற்கு, வடமேற்கு நோக்கிப் போய் ஐரோப்பா முழுவதிலும் இங்கிலாந்திலும் குடியேறி, பின்னால் அமெரிக்காவிலும் போய்க் குடியேறினர். பிரிட்டிஷ் சாம்ராஜ்யம் உலகம் முழுவதும் பரவிய பொழுது இவர்கள் உலகம் முழுவதும் ஆளும் ஒரு ஜனமாக ஆசீர்வதிக்கப்பட்டனர் என்பது. இப்பொழுதும் ஆங்கிலேயர், அமெரிக்கர் என்ற மக்கள் ஐரோப்பா, அமெரிக்கா, கனடா, தென் ஆப்பிரிக்கா, ஆஸ்திரேலியா முதலிய நாடுகளில் பலுகிப் பெருகி இருக்கிறார்கள். ஆனால் இந்தக் கூற்றுப் பிரகாரம் இவர்கள் சேமுடைய வம்சாவழியாகிறார்கள். ஆகவே இக்கூற்று சரியில்லை. முதலாவது கூறியபடி யாப்போத்தின் சந்ததியார் தான் ஆங்கிலேயரும், அமெரிக்கரும். இவர்கள் தற்காலத்தில் அமெரிக்கா, கனடா, அவைகளைச் சுற்றியுள்ள தீவுகள், ஐரோப்பா கண்டம் அதைச் சுற்றியுள்ள தீவுகள், தென் ஆப்பிரிக்கா, ஆஸ்திரேலியா கண்டமும் அதைச் சுற்றியுள்ள சில தீவுகளிலும் வசிக்கின்றனர்.

ஆகவே யாப்போத்துக்கு நோவா கொடுத்த ஆசீர்வாதம் உண்மையாகவே தற்காலத்தில் நிறைவேறியிருக்கிறது. ஏனென்றால் நான்கு கண்டங்களில் யாப்போத்தின் வம்சாவழியினர் பெருவாரியாக வசிப்பதைக் காண்கிறோம். அவர்களின் சரியான ஜனக் கணக்கு என்னவென்று தெரியவில்லை. என்றாலும் ஐரோப்பா, இங்கிலாந்து, வட அமெரிக்கா, கனடா, ஆஸ்திரேலியா, நியூஜிலாந்து முதலிய கண்டங்களிலும் நாடுகளிலும் மிகுதியான ஜனத்தொகை யாப்போத்தின் சந்ததியார் என்று திட்டமாகச் சொல்லலாம்.

இவ்வண்ணமாக யாப்பேத்துக்கு நோவா கொடுத்த முதல் ஆசீர்வாதம் (ஐனம் பெருத்தவனாக இருப்பான் என்பது) நிறைவேற வாயிற்று.

இரண்டாவது ஆசீர்வாதம் ‘அவன் சேமுடைய கூடாரங்களில் குடியிருப்பான்’ என்பதும் நோவா உரைத்தபடியே நிறைவேறியிருப்பதைக் காணலாம். எப்படியென்றால் மேற்கத்திய நாட்டவர் யாப்பேத்தின் சந்ததியார், தொழில் வளர்ச்சியில் அதிக முன்னேற்ற மடைந்தவர்கள். ஆகவே விசேஷமாக சேமுடைய சந்ததியார் குடியிருக்கும் அரபிய நாடுகளில் எண்ணெய் வளத்தைக் கண்டு பிடித்து அதற்கான ஆலைகளை நிர்மாணிப்பதிலும், இன்னும் கிழக்கிந்திய நாடுகளில் தொழில் வளத்தைப் பெருக்குவதற்கு உதவுவதிலும், காப்பி, தேயிலை முதலிய பண்ணைகளை நிறுவி அவைகளுக்குரிய ஆலைகளை நிர்மாணிப்பதிலும் வல்லுனர் களாய் சேமின் வம்சாவழியினருக்கு உதவும் பொருட்டு சேம் வம்சாவழியினர் வசிக்கும் பகுதிகளில் பெருவாரியாகக் குடியேறி தொழில்வளத்தை பிற்பட்ட கிழக்கத்திய நாடுகளில் மேம்படுத்தினர். பெருவாரியானவர்கள் இப்பிராந்தியங்களிலேயே குடியிருந்து ‘அவன் சேமுடைய கூடாரங்களில் குடியிருப்பான்’ என்ற வாக்கை நம் கண் முன்னாலேயே நிறைவேற்றியிருக்கிறதைக் காண்கிறோம்.

முன்றாவதாகக் ‘கானான் அவனுக்கு அடிமையாயிருப்பான்’ என்ற முன்னறிவிப்பு. நாம் முன்பு பார்த்தபடி நோவா கானானைச் சபித்தான். கானானுடைய தகப்பன் காம் ஆப்பிரிக்காக் கண்டத்தில் குடியேறியதாகப் பாரம்பரியம் கூறுகிறது. ஆப்பிரிக்க மக்கள் அதிக முன்னேற்றமடையாதவர்களாக வெகு காலம் காடுகளில் வேட்டையாடி வசிக்கிறவர்களாகவே இருந்தனர். யாப்போத்தின் சந்ததியார் (ஐரோப்பியரும், அமெரிக்காவில் குடியேறிய மக்களும்) வெகுவாக முன்னேறி ஐரோப்பாவிலும், விசேஷமாக அமெரிக்காவிலும் மற்ற தீவாந்தரங்களிலும் தாங்கள் உண்டு பண்ணிய காப்பி, தேயிலை, ரப்பர், வாழை, ஏலம், கொக்கோ முதலிய தோட்டப் பண்ணைகளில் கூலியாட்களாக வேலை செய்ய ஆப்பிரிக்க மக்களை (காமுடைய சந்ததியாரைப்) பிடித்து அவர்களை அமெரிக்காவிலும் ஐரோப்பாவிலும் அடிமைகளாகச் சந்தைகளில் விற்றனர். சமீப காலம் வரை கானானின் சந்ததியார் பல நாடுகளில் யாப்பேத்தின் வம்சாவழியினருக்கு அடிமைகளாகவே விளங்கினர்.

இவ்வண்ணமாக நேவாவின் மூன்றாவது ஆசீர்வாதமும் யாப்பேத்துக்கு வார்த்தைக்கு வார்த்தை நிறைவேறலாயிற்று. பரிசுத்த வேதாகமத்தின் கூற்றுக்கள் எவ்வளவு ஆச்சரியமான பிரகாரமாக உண்மையாயிருக்கின்றன. இவைகளை விசுவாசிக்க மறுத்து இவைகள் யாரோ பிற்காலத்தில் கேள்விப்பட்டவைகளை எழுதி வைத்த கட்டுக் கதைகள் என்று கூறும் வேதப் புரட்டர்களை என்ன செய்வது? என்ன செய்யலாம் என்று வாசகர்களே தீர்ப்புக் கூறுங்கள். தீர்ப்புக் கூற நாம் யார்? சர்வ வல்லமையுள்ள ஆண்டவரே பார்த்துக் கொள்ளுவார்.



நவீன கண்டுபிடிப்புகளைப் பற்றி பழங்கால தீர்க்கர்களின் முன்னுரைப்பு

நியூட்ரான் குண்டு பற்றியது

இரண்டாம் உலக மகா யுத்த காலத்தில் பல விதமான குண்டுகளைக் கண்டுபிடித்தனர். அதில் ஒரு வகைக் குண்டு தான் நியூட்ரான் குண்டு. இவ்வகைக் குண்டுகள் அதிகமான உஷ்ணத்தைக் கக்குவதனால் மனிதர் செத்தாலும் கட்டிடங்கள் சேதப்படாது. இதைப்பற்றி சகரியா தீர்க்கன் கீழ்க்கண்டபடி விஸ்தரித்திருக்கிறார்.

முன்னுரைப்பு: சகரியா 14:12 (கி.மு. 487)

“எருசலேமுக்கு விரோதமாக யுத்தம் பண்ணின எல்லா ஜனங்களையும் கர்த்தர் வாதிக்கும் வாதையானது, அவர்கள் காலூன்றி நிற்கையிலும் அவர்களுடைய சதை அழிந்து போகும். அவர்கள் கண்கள் தங்கள் குழிகளிலே கெட்டுப் போகும். அவர்கள் நாவு அவர்கள் வாயிலே அழுகிப் போகும்.

நிறைவேறுதல்:

நியூட்ரான் குண்டுகள் வெடிக்கப்பட்டால் அதின் சுற்று வட்டாரத்தில் ஏற்படும் மின் அணு கதிர்களின் சொல்லொணா உஷ்ணத்தினால் மனிதனுடைய சதை வெந்து அழுகிப்போம். அதி நுட்பமான கண், வாய் முதலிய அவயங்கள் சடுதியில் அழிந்து விடும்.

இப்பேர்ப்பட்ட குண்டு பிற்காலத்தில் உபயோகிக்கப்படும் என்று சகரியா தீர்க்கருக்கு 2500 ஆண்டுகளுக்கு முன்னதாகவே ஆண்டவர் வெளிப்படுத்தி விட்டார்.

ஜெட் ஆகாய விமானங்களைப் பற்றியது

தற்காலத்து ஜெட் ஆகாய விமானங்களைப் பற்றி ஏசாயா தீர்க்கர் தனக்கு வெளிப்படுத்தப்பட்டபடி தன்னுடைய காலத்துப் பாணியில் சூசகமாகக் கூறியிருக்கிறார். அதைப் பார்ப்போம்.

முன்னுரைப்பு: ஏசாயா 5:26-30 (கி.மு. 760)

26) “... அவர்களைப் பூமியின் கடையாந்தரங்களிலிருந்து பயில் காட்டி அழைப்பார். அப்பொழுது அவர்கள் தீவிரமும் வேகமுமாய் வருவார்கள்.”

27) “அவர்களில் விடாய்த்தவனும் இடறுகிறவனும் இல்லை; தூங்குகிறவனும் உறங்குகிறவனுமில்லை; அவர்களில் ஒருவனுடைய இடுப்பின் கச்சை அவிழ்வதும், பாதரட்சைகளின் வார் அறுந்து போவதும் இல்லை.”

28) “அவர்கள் அம்புகள் கூர்மையும், அவர்கள் வில்லுகளெல்லாம் நானேற்றினவைகளும், அவர்கள் குதிரைகளின் குளம்புகள் கற்பாறையாக எண்ணப்பட்டவைகளும், அவர்கள் உருளைகள் சுழல்காற்றுக்கு ஒத்தவைகளாயுமிருக்கும்.”

29) “அவர்கள் கொர்சிப்பு சிங்கத்தின் கொர்ச்சிப்பு போலிருக்கிறது. பால சிங்கங்களைப் போலக் கொர்ச்சித்து, உறுமி, இரையைப் பிடித்து, தப்பிக்கிறவன் இல்லாமல், அதை எடுத்துக் கொண்டு போய்விடுவான்.”

30) “அந்நாளில் சமுத்திரம் இரைவது போல் அவர்களுக்கு விரோதமாய் இரைவார்கள். அப்பொழுது தேசத்தைப் பார்த்தால், இதே, அந்தகாரமும் வியாகுலமும் உண்டு; அதின் மேகங்களினால் வெளிச்சம் இருண்டுபோம்.”

நிறைவேறுதல்:

இப்பகுதியில் விஸ்தரிக்கப்பட்டிருக்கும் காரியங்களைக் கவனிப்போம்.

1. பூமியின் எந்தப் பகுதியிலிருந்தும் வருவார்கள்.
2. வருகிறவர்களின் வேகத்துக்கு அளவிருக்காது.
3. அப்படி வேகமாய் வருகிறவர்கள் களைத்துப் போக மாட்டார்கள்.
4. அவர்கள் தூங்க நேரமிருக்காது.
5. அவர்களுடைய உடைகள் சரீரத்தோடு இணைந்து விலகி விடாதபடி பொருத்தப்பட்டிருக்கும்.
6. அவர்கள் ஆயுதங்கள் குறி பார்த்த வண்ணம் இருக்கும்.

7. அவர்களுடைய வாகனங்கள் இயக்குகிறவைகள் சுழல் காற்றுக்கு ஒப்பானதாக வேகமும் பலமுமுள்ளதாக இருக்கும்.
8. அவ்வியந்திரங்களை இயக்குகிறவைகள் சுழல் காற்றுக்கு ஒப்பானதாக வேகமும் பலமுமுள்ளதாக இருக்கும்.
9. அவைகள் புறப்பட்டுப் போகும்போது அவைகளின் சத்தம் சிங்கத்தின் உறுமலைப் போல் பெரிய சத்தமாயிருக்கும்.
10. அவைகள் புறப்பட்டுப் போனால் தாங்கள் எடுத்த காரியத்தைச் சிங்கத்தைப் போல் நிறைவேற்றி விட்டுத் திரும்பும்.
11. அவைகள் குண்டுகளை வீசி தேசங்களின் மேல் அழிவையும் ஜனங்களுக்கு வியாசுலத்தையும் உண்டாக்கி விடும்.
12. ஜெட் விமானங்கள் பறக்கத் துவங்கிய பின் அவைகளுக்குப் பின்னால் மேகத்தைப் போல புகை எழும்பி வானம் இருண்டு போகத்தக்கதாய் இருக்கும்.

(இந்த விளக்கங்கள் ஜெட் விமானங்களுக்குப் பொருந்தும்)

இப்படியாக இக்காலத்து கண்டுபிடிப்பை 2700 ஆண்டுகளுக்கு முன் ஏசாயா தீர்க்கதரிசி விளக்க முயன்றிருக்கிறார். அக்காலத்தில் அவர்களுடைய நிலைமையில் இவ்வண்ணமே ஜெட் விமானத்தை வர்ணித்திருக்க முடியும். ஆகவே 2700 ஆண்டுகளுக்கு முன்னதாகவே ஆண்டவர் இக்காலத்துக் கண்டுபிடிப்பை பற்றி ஏசாயா தீர்க்கருக்கு வெளிப்படுத்தி விட்டார்.



இராக் நாட்டைப் பற்றிய கர்த்தருடைய முன்னறிவிப்பு

இராக் என்ற நாடு 1932 ஆம் ஆண்டு சுதந்திர நாடாக உருவானது. அதற்கு முன் ஆங்கிலேயர், துருக்கியர், பாரசீகர், அசீரியர், பாபிலோனியர் முதலானோரால் இப்பகுதி ஆளப்பட்டது. அதற்கு முன் இப்பகுதி மொசப்பத்தோமியா என்று அழைக்கப்பட்டது. மொசப்பத்தோமியா என்ற வார்த்தைக்கு 'இரண்டு நதிகளுக்கு இடைப்பட்ட பாகம்' என்று பொருள். அதாவது ஐப்பிராத்து, இதக்கேல் (டைகிரிஸ்) நதிகளுக்கு மத்தியிலுள்ள நாடு. கி.மு. 4000 ஆண்டுகளுக்கு முன்பே சுமேரியன் நாகரீகம் இப்பிராந்தியத்தில் உருவானது என்று அறிஞர்கள் கருதுகின்றனர். இந்நாட்டின் வரலாறு கீழ்க்கண்டவாறு:

கி.மு. 4000 - கி.மு. 2800 வரை மொசப்பத்தோமியா என்ற நாடாய் இருந்தது.

கி.மு. 2800 - கி.மு. 1300 வரை இரண்டாகப் பிரிந்து பாபிலோனியா, அசீரியா என்ற நாடுகளானது.

கி.மு.1300 - கி.மு. 625 வரை ஒரே அசீரியா இராஜ்யமாக மாறியது. இக்காலத்தில் பல சுற்றுப்புற நாடுகளை ஜெயித்து அதிக பலமுள்ள நாடாய் விளங்கியது. இக்காலத்தில் இஸ்ரவேல் நாட்டில் ஏசாயா, மீகா முதலிய தீர்க்கர்கள் தீர்க்கதரிசனம் உரைத்து ஜனங்களை எச்சரித்தனர்.

கி.மு. 625- கி.மு. 333 வரை அசீரியா பலமிழந்து மொசப்பத்தோமியா, சீரியா என்று இரண்டு நாடுகளாகியது.

கி.மு.312 - கி.மு.64 வரை மகா அலெக்சாண்டரின் தளபதி செலூக்கஸ் நிக்கட்டாரின் சந்ததியாரிடம் செலூஸிட் இராஜ்யமானது.

கி.மு.64 முதல் கி.பி.395 வரை ரோம இராஜ்யத்தின் ஒரு பாகமானது.

கி.பி.395 - கி.பி.636 வரை ரோமருக்கும், பார்த்தியருக்கும் சசேனியருக்கும் பைசான்டியருக்கும் இடையில் யுத்தக்களம் ஆனது.

கி.பி. 636 - கி.பி.1258 வரை அரேபிய முஸ்லீம்களின் ஆளுகைக்குட்பட்டது.

கி.பி.1528 - கி.பி.1515 வரை மங்கோலியரின் ஆட்சிக்குட்பட்டது.

கி.பி.1515 - கி.பி.1917 வரை ஒட்டமானிய துருக்கியரின் ஆட்சிக்குட்பட்டது.

கி.பி.1917 முதல் ஆங்கிலேயரின் ஆட்சி துவங்கியது.

கி.பி.1921 இல் ஆங்கில அரசுக்குக் கீழ் ஒரு முடியரசு ஏற்படுத்தப்பட்டது.

கி.பி.1932 இல் நாட்டுக்கு முழு சுதந்திரம் அளிக்கப்பட்டது.

1958 இல் ஒரு புரட்சி ஏற்பட்டு முடியரசு கவிழ்க்கப்பட்டது.

கி.பி.1968 இல் பொதுவுடைமை 'பரத்' கட்சி அரசைப் பிடித்தது.

கி.பி.1980 இல் இரான் நாட்டோடு யுத்தம் தொடுத்தது.

கி.பி.1990 ஆகஸ்ட் 2 ஆம் தேதி குவெய்த் நாட்டை ஆக்கிரமித்துப் பிடித்தது.

1990 ஆம் ஆண்டு ஆகஸ்ட் 2 ஆம் நாள் இராக் அதிபர் சதாம் ஹுசேன் குவெய்த் நாட்டைப் படையெடுத்துத் தன் நாட்டோடு இணைத்துக் கொண்டு, குவெய்த் இராக்கின் 19வது மாகாணம் என்று உலகுக்கு அறிவித்து விட்டார். சதாம் ஹுசேனின் வாதம் என்னவென்றால் மொசப்பத்தோமியா என்ற நாடு இருந்த காலத்திலிருந்தே (அதாவது கி.மு. 4000 ஆண்டு முதற்கொண்டே) குவெய்த்தும் இராக்கும் ஒரே நாடாகத்தான் இருந்தது. சமீப காலத்தில், அதாவது கி.பி.1700 ஆம் ஆண்டுக்குப் பின்தான் குவெய்த் தனி நாடானது. தற்சமயம் இருக்கும் இராக் நாடு அந்த மொசப்பத்தோமிய நாட்டைப் பின்னால் அரசாண்டு வந்த பாபிலோனியர், அசீரியர் முதலிய அரசுகளின் வாரிசு. ஆகையால் குவெய்த்தை நான் என் நாடோடு இணைத்துக் கொண்டது சரிதான் என்பதே.

கடைசி காலங்களில் இப்பகுதியில் நடக்கப் போகும் காரியங்களை முன்னறிவிக்கும் போது பரிசுத்த வேதாகமம் இராக்கை அசீரியா என்றே வர்ணித்திருக்கிறது.

உதாரணமாக: ஏசாயா 19:23-25 (கி.மு.714)

23) “அக்காலத்திலே எகிப்திலிருந்து அசீரியாவுக்குப் போகிற பெரும் பாதை உண்டாகியிருக்கும். அசீரியர் எகிப்துக்கும், எகிப்தியர் அசீரியாவுக்கும் வந்து, எகிப்தியர் அசீரியரோடுங் கூட ஆராதனை செய்வார்கள்.”

24) “அக்காலத்திலே இஸ்ரவேல் எகிப்தோடும், அசீரியாவோடும் மூன்றாவதாகப் பூமியின் நடுவில் ஆசீர்வாதமாயிருக்கும்.”

25) “அவர்களைக் குறித்து சேனைகளின் கர்த்தர்; எகிப்தியராகிய என் ஜனமும், அசீரியராகிய என் கரத்தின் கிரியையும், இஸ்ரவேலராகிய என் சுதந்திரமும் ஆசீர்வதிக்கப்பட்டது என்று சொல்லி அவர்களை ஆசீர்வதிப்பார்.”

ஆகையால் அசீரியாவில் பிற்காலத்தில் நடக்கப் போவதைப்பற்றிப் பரிசுத்த வேதாகமத்தில் கூறப்பட்டிருப்பது தற்கால இராக் நாட்டிற்குப் பொருந்தும்.

பரிசுத்த வேதாகமத்தில் நாடுகள் குறிப்பிட்டிருக்கும் போது அவைகளுக்கும் இஸ்ரவேல் நாட்டுக்கும் அல்லது இஸ்ரவேல் ஜனத்துக்கும் ஏதாவது சம்மந்தம் இருக்கும். இஸ்ரவேல் ஜனத்துக்குத் தாம் கொடுத்த வாக்குத் தத்தங்கள் நிறைவேற அந்நிய அரசர்களை அல்லது நாடுகளை ஆண்டவர் பயன்படுத்தி வருகிறார் என்பதைப் பரிசுத்த வேதாகம வாயிலாகவும், முதலாம், இரண்டாம் உலக மகா யுத்தங்களின் மூலமாகவும் அறிகிறோம். உதாரணமாக, இஸ்ரவேல் வடக்கு பத்துக் கோத்திரங்களைத் தண்டிக்க அசீரிய மன்னன் 5 ஆம் சல்மனாசாரை ஆண்டவர் பயன்படுத்தினார். அதைப் போல இஸ்ரவேலின் தெற்கு இரண்டு கோத்திரங்களைத் தண்டிக்க ஆண்டவர் பாபிலோனிய மன்னன் நேபுகாத்நேச்சாரைப் பயன்படுத்தினார்.

இஸ்ரேல் நாடு உருவாகி இன்றைய நிலைக்கு வந்து சேருவதற்கு இரண்டு உலக மகா யுத்தங்கள் தேவைப்பட்டன. என்றாலும் ஆண்டவர் ஆபிரகாமுக்கு வாக்குப் பண்ணியதில் மூன்றில் ஒரு பங்கு கூட இன்னும் யூதர் கைக்கு வந்து சேரவில்லை. கி.பி.1990 ஆம் ஆண்டு இராக்குக்கும் குவெய்துக்கும் நடந்த யுத்தத்தில் இராக்கின் அதிபதி சதாம் ஹுசேய்ன் இஸ்ரேல் நாட்டை அந்த யுத்தத்தில் ஈடுபடுத்தி நாட்டை அழிக்கவும் திட்டம் போட்டார். அச்சமயத்தில் சில வேத அறிஞர்கள் அந்த யுத்தத்தின் மூலம் ஆபிரகாமுக்கு ஆண்டவர் வாக்குத்தத்தம் பண்ணிய பூமி இஸ்ரேல் நாட்டுக்குக் கிடைக்குமோ என்று எண்ணினார்; ஆனால்

அவர்களுடைய எதிர்பார்ப்பு நிறைவேறவில்லை. ஆண்டவர் ஆபிரகாமுக்கு வாக்குப் பண்ணிய நிலப்பரப்பைக் கவனிப்போம்.

ஆதியாகமம் 15:18-21 (கி.மு.1913)

18) “அந்நாளிலே கார்த்தர் ஆபிரகாமோடே உடன்படிக்கை பண்ணி, எகிப்தின் நதி துவக்கி ஐப்பிராத்து நதி என்னும் பெரிய நதி மட்டுமுள்ளதும்,

19) “கேனியரும், கெளிசியரும், கத்மோனியரும்,

20) “எத்தியரும், பெரிசியரும், ரெப்பாயீமியரும்,

21) ‘எமோரியரும் கானானியரும், கிர்காசியரும், எபுசியரும் என்பவர்கள் இருக்கிறதுமான இந்தத் தேசத்தை உன் சந்ததிக்குக் கொடுத்தேன் என்றார்.’”

இந்நிலப்பரப்பைக் கவனித்துப் பார்த்தால் தாவீது, சாலமோன் அரசர்கள் ஆண்ட நிலப்பகுதியைக் காட்டிலும் அதிகமாக பகுதிகளடங்கும். அல்லது தற்கால தேசங்களில் பிரிவுப்படி இஸ்ரேலுக்கு ஐக்கிய நாடுகள் சபை 1947 ஆம் ஆண்டு பிரித்துக் கொடுக்க உத்தேசித்த நிலப்பரப்பை விட இன்னும் கீழ்க்கண்ட நிலப்பரப்பு இஸ்ரேல் நாட்டுக்குக் கிடைக்க வேண்டும்.

1) சீனாய் தீபகற்பத்தில் எகிப்து நதி என்ற சிறு ஆற்றிலிருந்து கிழக்கேயும் வடக்கேயும் உள்ள நிலப்பரப்பு. இப்பகுதி 1967 ஆம் ஆண்டு ஆண்டவரால் இஸ்ரேலுக்குக் கொடுக்கப்பட்டது என்றாலும் 1982 ஆம் ஆண்டு காம்ப் டேவிட் உடன்படிக்கையின் படி எகிப்துக்கு இஸ்ரேல் இப்பகுதியைத் திருப்பிக் கொடுத்து விட்டது. (சில வேத ஆராய்ச்சியாளர் எகிப்து நதி என்பது எகிப்தில் ஓடும் நீல நதி; அதற்குக் கிழக்கேயுள்ள பிரதேசம் முழுவதும் ஆண்டவர் ஆபிரகாமுக்கு வாக்குப் பண்ணிய பூமி என்று கூறுகின்றனர்)

2) காசா பகுதி.

3) மேற்குக் கரை பகுதி (யூதேயா, சமாரியா) இந்த இரு பகுதிகளும் 1967 ஆம் ஆண்டு யுத்தத்தில் இஸ்ரேலின் கைக்கு வந்தன. இப்பகுதியில் அநேக புது யூதக் குடியேற்றங்களை இஸ்ரேல் நிர்மாணித்து யூதரை அங்கு குடியேற்றியது. ஆனால் 1987 ஆம் ஆண்டு முதல் அங்கு வசிக்கும் அரேபிய முஸ்லிம்கள் வன்முறையில் இஸ்ரேல் நாட்டுக்கு விரோதமாக கலகத்தில் ஈடுபட்டபடியால் அவர்களைச் சமாளிக்க இஸ்ரேல் நாட்டு பிரதமர் இட்சாக் ரபீன் என்பவர் அல்பத்தா என்ற பாலஸ்தீனிய முஸ்லீம்

தீவிரவாதிகளுடன் சமாதான ஒப்பந்தம் பேச்சுவார்த்தைகள் நடத்தி காசா பகுதியை முழுவதும் பாலஸ்தீனிய தீவிரவாதிகளுக்குத் தாரை வார்த்தும், மேற்கு கரைப் பகுதியில் எரிகோவைச் சுற்றியுள்ள சிறு பாகத்தை முதலாவது பரீட்சார்த்தமாக அவர்கள் கையில் கொடுத்தும் பின்னர் படிப்படியாய் ஐந்து ஆண்டுகளில் முழு மேற்குக் கரைப்பகுதியையும் அவர்களுக்குக் கொடுத்து விடுவது என்று ஒப்பந்தம் பண்ணினார். இதைச் சகிக்காத ஒரு வைதீக யூத வாலிபன், யீகல் அமீர் (பு) 1995 நவம்பர் மாதம் 5 ஆம் தேதி டெல் அவீவ் நகரில் ஒரு சமாதானப் பொதுக் கூட்டம் நடத்தி முடித்துவரும் பொழுது அவரைச் சுட்டுக் கொன்று விட்டான். ஆனால் அவருக்குப் பின் அவருடைய அயல் நாட்டு மந்திரி அந்தப் பேச்சுவார்த்தைகளைத் தொடர்ந்து நடத்திக் கொண்டு வந்தார்.

4) ரெப்பாயீம்ர் குடியிருந்த நாடு - இது தற்கால யோர்தான் நாட்டின் மேற்குப் பகுதி.

5) எமோரியர் குடியிருந்த நாடு - இது தற்கால யோர்தான் நாட்டின் வட பகுதியும், சீரியா நாட்டின் தென் பகுதியுமாகும். இப்பகுதிகள் இரண்டும் யோர்தான் நதிக்குக் கிழக்கே கீலேயாத், பாசான் என்ற அழைக்கப்பட்ட பகுதிகள் இவைகள் மோசேயினால் காத் கோத்திரத்துக்கும் மனாசே பாதி கோத்திரத்துக்கும் பிரித்துக் கொடுக்கப்பட்டவை. யோர்தான் நதிக்குக் கிழக்கு பக்கத்தில் அமைந்த நாடுகள், 1922 ஆம் ஆண்டு ஆங்கிலேயரால் டிரான்ஸ் ஜோர்டான் என்று பெயரிடப்பட்டு அரபிய நாடோடிகளின் தலைவன் அப்துல்லாவுக்கு அளிக்கப்பட்டது.

6) எத்தியர் நாடு - இப்பிரதேசம் தற்கால சீரியா நாட்டில் அடங்கும்.

7) 'ஜப்பிராத்து நதி வரை' - சில வேத ஆராய்ச்சியாளர் சீரியா நாட்டின் ஒரு பகுதியும் இராக் நாட்டின் ஒரு பிரதேசமும் இதில் அடங்கும் என்று கருதுகின்றனர். சாலேம் கிர்பான் என்ற அரேபிய கிறிஸ்துவ வேதாகம தீர்க்கதரிசன விரிவுரையாளர் தெற்கே சீனாய் பாலைவனத்திலிருந்து எகிப்து நதி துவக்கி நேர் கிழக்கே ஜப்பிராத்து நதி மட்டும் 850 மைல் அகலம் இஸ்ரவேலின் தெற்கு எல்லையாகவும், வடக்கே ஹாமாத் என்ற நகரை எல்லையாக வைத்து மத்திய தரைக் கடலிலிருந்து ஜப்பிராத்து நதி வரை 200 மைல் அகலம், மேற்கே மத்திய தரைக் கடல், கிழக்கே ஜப்பிராத்து நதி, இந்த எல்லைக்குட்பட்ட நாடு முழுவதும் என்று கி.பி.

கருதுகிறார். இதற்கு இவர் கொடுக்கும் ஆதாரம் எண்ணாகமம் 13:21 உம், எண்ணாகமம் 34:1-15 வசனங்களும்.

ஆகவே சீரிய, இராக் பகுதிகளும் ஆண்டவர் ஆபிரகாமுக்கு வாக்குத்தத்தம் பண்ணிய பிரதேசத்தில் அடங்குகிறபடியால் இராக் இஸ்ரேல் நாட்டின் மீது தான் ரஷ்யா நாட்டிலிருந்து பெற்ற ‘ஸ்கட்’ (பு) ஏவுகணைகளை ஏவி விட்டு இஸ்ரேல் நாட்டை சண்டைக்கிழுத்து தன் நாட்டை விஸ்தரித்துக் கொள்ளவும், அரபு நாடுகளின் ஒத்தாசையைப் பெற்றுக் கொள்ளவும் திட்டம் தீட்டியது. ஆனால் அத்திட்டம் பலிக்கவில்லை.

அசீரியா நாட்டைப் பற்றி ஏசாயா தீர்க்கதரிசி கூறியிருப்பதற்கும், கி.பி. 1990 ஆம் ஆண்டு ஆகஸ்ட் மாதம் குவெய்த்தில் இராக் நாட்டால் நடத்தப்பட்ட காரியங்களுக்கும் எவ்வளவு ஒற்றுமை இருக்கிறதென்று பாருங்கள்.

முன்னுரைப்பு: ஏசாயா 10:12-14 (கி.மு.713)

12) “ஆதலால், ஆண்டவர் சீயோன் மலையிலும் எருசலேமிலும் தமது செயலையெல்லாம் முடித்திருக்கும்போது, அசீரிய ராஜாவினுடைய பெருமையான நெஞ்சின் வினையையும், அவன் கண்களின் மேட்டிமையான பார்வையையும் நான் விசாரிப்பேன் என்கிறார்.”

13) “அவன்: என் கையின் பெலத்தினாலும், என் ஞானத்தினாலும் இதைச் செய்தேன்; நான் புத்திமான், நான் ஜனங்களின் எல்லைகளை மாற்றி, அவர்கள் பண்டக சாலைகளைக் கொள்ளையிட்டு வல்லவனைப் போல் குடிகளைத் தாழ்த்தினேன்.”

14) “ஒரு குருவிக் கூட்டைக் கண்டுபிடிக்கிறது போல என் கை ஜனங்களின் ஆஸ்தியைக் கண்டுபிடித்தது. விட்டு விடப்பட்ட முட்டைகளை வாரிக் கொள்வது போல் பூமியையெல்லாம் நான் வாரிக் கொண்டேன்; ஒருவரும் செட்டையை அசைத்ததுமில்லை; வாயைத் திறந்ததுமில்லை; கீச்சென்று சத்தமிட்டதுமில்லை என்று சொல்லுகிறான்.”

நிறைவேறுதல்:

மேலே கூறப்பட்டிருக்கும் காரியங்கள் நடக்கும் காலம், “ஆண்டவர் தமது செயலையெல்லாம் எருசலேமில் முடித்திருக்கும் போது,” அதாவது எருசலேம் நகரம் புறஜாதிகளால் மிதிக்கப்படும் காலம் நிறைவேறும் போது என்று எடுத்துக் கொண்டோமென்றால், 1967 ஆம் ஆண்டு முதல் எருசலேம் நகரம் முழுமையும் இஸ்ரேல்

நாட்டின் கைக்குள் வந்து விட்ட இக்காலம் என்று அனுமானிக்கலாம். என்றாலும் பாலஸ்தீனியர் என்று தங்களை அழைத்துக் கொள்ளும் அல்ஃபத்ரா அரேபிய முஸ்லிம்கள் எருசலேம் தான் தங்களுடைய வருங்கால பாலஸ்தீனிய நாட்டின் தலைநகரம் என்றும், அது கிடைக்கும் வரை தங்கள் போராட்டத்தைக் கைவிடுவதில்லை என்றும் கூறிக் கொண்டு இஸ்ரேல் நாட்டுடன் சமாதானப் பேச்சு வார்த்தைகளுக்கு முட்டுக்கட்டை போட்டு கொண்டு வருகிறார்கள்.

13 ஆம் 14 ஆம் வசனங்களில் கூறப்பட்டிருக்கும் சில காரியங்களைக் கவனிக்கலாம். இராக்கின் அதிபதி சதாம் ஹுசேன், தான் அதிக பலவான் என்றும், தன் இராஜ்யம் அதிக பலமுள்ளதென்றும் தான் அதிக ஞானவான் என்றும் எண்ணிக் கொண்டு தன்னை இரண்டாம் நேபுகாத்நேச்சார் என்றும் அழைத்துக் கொண்டார். நேபுகாத்நேச்சார் என்பதற்கு 'எல்லைகளை மாற்றுபவன்' என்ற அர்த்தமும் உண்டு. ஆகவே சதாம் ஹுசேன் முதலாவது இரான் நாட்டோடு யுத்தம் துவங்கி இரானின் எல்லைப் பகுதியில் சிறிது பாகத்தை தன் நாட்டோடு சேர்த்தார்; எட்டு ஆண்டுகள் யுத்தம் நடந்தது. அடுத்தது குவெய்த் நாட்டைப் படையெடுத்து சில நாட்களில் முழு நாட்டையும் தன் நாட்டோடு சேர்த்துக் கொண்டு இராக்கின் 19 ஆம் மாகாணம் என்று பிரகடனப்படுத்தினார்.

அது மட்டுமல்ல, அரபு முஸ்லீம் நாடுகளுக்குத் தான் தலைவன் ஆகிவிட வேண்டும் என்ற எண்ணத்திலும் இஸ்ரேல் நாட்டை ஜெயிக்க வேண்டும் என்ற எண்ணத்திலும் 1980 ஆம் ஆண்டுகளிலேயே ஒரு அணு உலையைக் கட்ட ஆரம்பித்தார். சதாம் ஹுசேனின் தந்திரத்தை அறிந்த இஸ்ரேல் நாடு 1981 ஆம் ஆண்டே அவ்வுலையை குண்டு போட்டுத் தகர்த்து இராக்கின் யோசனையைப் பாழடித்தது.

இராக் எட்டு ஆண்டுகள் ஈரான் நாட்டோடு யுத்தம் செய்ததில் அதின் பொருளாதாரம் அதிகம் சீர்குலைந்து போனது. 100 கோடி டாலர் உலக அரேபியரல்லாத நாடுகளிலுமிருந்தும், வங்கிகளிலிருந்தும் கடன் வாங்கியிருந்தது. 3500 கோடி டாலர்கள் சவுதி அரேபியா, குவெய்த், கத்தார் முதலிய நாடுகளிடமிருந்து கடன் வாங்கியிருந்தது. இவைகளைத் திருப்பித் தர வழியில்லாத காரணத்தால் ஒரு சுருக்க வழியைக் கடைப்பிடித்தது. முதலாவது குவெய்த்தின் ஏராளமான செல்வமும், நில எண்ணெயும் அதன் கண்களை உறுத்தியது. குவெய்த்தை சண்டைக்கு இழுக்க ஒரு யுக்தியைக் கையாண்டது. அதாவது முதலாவது குவெய்த்

இராக்கின் எல்லைக்குட்பட்ட பகுதியிலிருந்து 240 கோடி டாலர் பெருமானமான நில எண்ணையை திருட்டுத்தனமாக உறிஞ்சி எடுத்துக் கொண்டதினால் இராக்குக்குப் பெரும் நஷ்டத்தை விளைவித்ததென்றும், இரண்டாவதாக இராக்கின் நிலப்பரப்பில் குவெய்த் படைத் தளங்களை அமைத்து இராக்குக்குச் சொந்தமான நிலத்தை ஆக்கிரமித்திருக்கிறதென்றும் அரபு கூட்டமைப்பு நாடுகளுக்கு ஒரு புகாரை அனுப்பியது. அதோடு கூட, குவெய்த்தும், ஐக்கிய அரபு குடியரசு நாடுகளும் அமெரிக்காவோடு சேர்ந்து சதி செய்து அதிமான எண்ணையை அமெரிக்காவோடு சேர்ந்து சதி செய்து அதிகமான எண்ணெயை, எண்ணெய் வள நாடுகளின் கூட்டுத் தீர்மானத்திற்கு எதிராக, உலகச் சந்தைக்கு அனுப்பியதால் இராக் நாட்டிற்கு பெரும் நஷ்டத்தை விளைவித்து விட்டன என்றும் குறை கூறியது.

இராக்கின் ஜனத்தொகை 1,56,76,000. குவெய்த்தின் மொத்த ஜனத்தொகை 18,00,000. இதில் நில எண்ணெய் கிணறுகளில் வேலை செய்து வந்த வெளிநாட்டவர் 10,00,000 பேர். 4,00,000 பேர் அரபு - இஸ்ரேலிய யுத்தங்களில் அகதிகளாகி குடிபெயர்ந்து இராக்கில் குடியேறிய பாலஸ்தீனிய அரபு முஸ்லீம்கள், மீதி 4,00,000 பேர் தான் குவெய்த் நாட்டினர்.

குவெய்த் உலக நாடுகளிலேயே அதிக எண்ணெய் வளமிக்க நாடு; உலக நாடுகளிலேயே தன் ஊழியர்களுக்கு அதிக மாதச் சம்பளம் கொடுக்கும் நாடு குவெய்த்தான். அது தன் நாட்டின் பாதுகாப்புக்கென்று வைத்திருந்த படையின் எண்ணிக்கை 20,000 பேர் மட்டும்தான்.

இச்சந்தர்ப்பத்தில் இராக் கி.பி. 1990 ஆகஸ்ட் மாதம் 2 ஆம் தேதி தன் 10,00,000 பேர் அடங்கிய படையை குவெய்த்தின் மேல் அனுப்பி ஒரு முன் எச்சரிக்கையுமில்லாமல் நாட்டைக் கைப்பற்றியது. இராக்கின் சடுதி நடவடிக்கையால் குவெய்த்தின் அதிபதி, அமீர் ஷெய்க் ஜபர் அல் அஹ்மத் அல் சாபா தன் குடும்பத்துடன் சவுதி அரேபியா நாட்டில் தஞ்சம் புகுந்தார். யோர்தானின் மன்னன் ஹுசேயின் அரபு மாநாட்டைக் கூட்டி, ஒரு சமரச முயற்சியில் ஈடுபட்டார். ஆனால் யேமன், பாலஸ்தீனிய விடுதலை இயக்கம், மாரிடானியா, லிபியா, சூடான், ஜஜிபெளதி முதலிய நாடுகள் இராக் செய்தது தவறு என்று கூட்டிக் காட்டக் கூட முன்வரவில்லை.

இதற்கிடையில் ஒரு பெரிய யுத்தம் ஆரம்பிக்கப் போகிறது என்பதை அறிந்த வெளிநாட்டவர் தங்கள் சொத்துக்களையும்,

உடமைகளையும் விட்டுவிட்டு உயிர் தப்பினால் போதும் என்று குவெய்த்தை விட்டு வெளியேறத் துவங்கினர். ஆனால் குவெய்த்திலிருந்து நேராக வேறு நாடுகளுக்குப் போக ஆகாய விமான வசதியோ அல்லது கப்பல் வசதியோ இல்லாமற் போனபடியால், ஜனங்கள் யோர்தான் தலைநகர் அம்மானுக்கு வந்து அங்கிருந்து தங்கள் நாடுகளுக்குப் போக வேண்டியதாயிற்று. ஆனால் குவெய்த்திலிருந்து அம்மானுக்கு வருவதற்கு ஒரு வாகன வசதியும் கிடையாது. மக்கள் பாலைவனத்தில் சாப்பாடும், தண்ணீரும் இல்லாமல் கடும் வெப்பத்தில் சிக்கி அதிக சிரமப்பட்டு அம்மான் வந்திருக்கின்றனர். அங்கிருந்து ஆகாய விமானங்கள் மூலம் தங்கள் தங்கள் நாடுகளுக்குப் போயினர்.

இச்சந்தர்ப்பத்தில் தான் ஏசாயா 10 ஆம் அதிகாரம் 13, 14 ஆம் வசனங்களில் அடங்கிய முன்னறிவிப்புகள் வார்த்தைக்கு வார்த்தை நிறைவேறியது. குவெய்த்தின் அமீர் உயிர் தப்பினால் போதும் என்று வெளியேறிவிட்டார். அதைப்போல வெளி நாட்டவரும் தங்கள் வங்கிக் கணக்கிலிருந்த பணத்தைக் கூட எடுக்க முடியாமல் வெளியேறினர். இது சதாம் ஹுசேய்னின் படைக்கு அதிக வசதியாய்ப் போய்விட்டது. நாட்டை விட்டு வெளியேறிய மக்களின் உடைமைகள், கார்கள், மற்றும் வாகனங்கள், தொலைக்காட்சிப் பெட்டிகள், சலவை இயந்திரங்கள் (வாஷின் மெஷின்கள்), வீட்டுச் சாமான்கள் முதலிய எல்லாப் பொருட்களையும் நூற்றுக் கணக்கான லாரிகளில் ஏற்றப்பட்டு இராக்கிற்கு கொள்ளையடித்துக் கொண்டு போகப்பட்டன. இவ்விதமாக ‘அவர்கள் பண்டகசாலைகளைக் கொள்ளையிட்டு வல்லவனைப் போல் குடிகளைத் தாழ்த்தினேன்’ என்ற வாக்கும், ‘ஒரு குருவிக் கூட்டைக் கண்டுபிடிக்கிறது போல் என் கை ஜனங்கள் ஆஸ்தியைக் கண்டுபிடித்தது; விட்டு விடப்பட்ட முட்டைகளை வாரிக் கொள்வதைப் போல் பூமியையெல்லாம் நான் வாரிக் கொண்டேன்; ஒருவரும் செட்டையை அசைத்ததுமில்லை; கீச்சென்று சத்தமிட்டதுமில்லை என்று சொல்லுகிறான்’’ என்ற ஆண்டவருடைய முன்னறிவிப்பு எப்படி வார்த்தைக்கு வார்த்தை 2703 ஆண்டுகளுக்குப் பின் துல்லியமாக நிறைவேறியது என்பதைக் கண்ணோக்கும்போது பரிசுத்த வேதாகமம் எவ்வளவு மகத்துவமானது என்பது விளங்குகிறதல்லவா?

கி.பி. 1990 ஆகஸ்ட் 6 ஆம் தேதி ஐக்கிய நாடுகளின் பந்தோபஸ்து சபை கூடி இராக் - குவெய்த் விவகாரத்தைப் பற்றிப் பேசி என்ன நடவடிக்கை எடுக்க வேண்டுமென்று தீர்மானித்தது. இதைப் பற்றியும் ஆண்டவர் மீகா தீர்க்கதரிசியின் மூலமாக

ஒரு அபூர்வ முன்னுரைப்பைக் கொடுத்திருக்கிறார். அதைக் கவனிப்போம்:

முன்னுரைப்பு: மீகா 5:5-6 (கி.மு. 719)

5) “இவரே சமாதான காரணர்; அசீரியன் நம்முடைய தேசத்திலே வரும் போதும், நம்முடைய அரண்மனையை மிதிக்கும் போதும், ஏழு மேய்ப்பரையும் மனுஷரில் எட்டு அதிபதிகளையும் அவனுக்கு விரோதமாக நிறுத்துவேன்.”

6) “இவர்கள் அசீரியா தேசத்தையும், நிம்ரோத்தின் தேசத்தையும் அதினுடைய வாசல்களுக்கு உட்புறமாகப் பட்டயத்திற்கு இரையாக்குவார்கள். அசீரியன் நம்முடைய தேசத்தில் வரும்போது, நம்முடைய எல்லைகளை மிதிக்கும் போதும் அவனுக்கு நம்மைத் தப்பிவிப்பார்.”

நிறைவேறுதல்:

சர்வ வல்லமையுள்ள ஆண்டவர் 2753 ஆண்டுகளுக்கு முன்னதாகவே அசீரியனுக்கு (தற்கால இராக் நாட்டுக்கு)) விரோதமாக ஏழு மேய்ப்பர்களையும் எட்டு அதிபதிகளையும் நிறுத்துவேன் என்று கூறியிருக்கிறார். அதாவது மேய்ப்பர்களைப் போல் ஜனங்களை நடத்திக் கொண்டு போகிறவர்களையும், தேசத் தலைவர்களையும் இராக்குக்கு விரோதமாக நடவடிக்கை எடுக்க ஏற்படுத்துவேன் என்று கூறியிருக்கிறார். $7 + 8 = 15$. அதாவது 15 நாட்டுத் தலைவர்களை அல்லது பிரமுகர்களை ஏற்படுத்துவேன் என்று ஆண்டவர் கூறியிருக்கிறார். இந்த சச்சரவில் முடிவு எடுக்கும்படி ஐக்கிய நாடுகளின் பொதுச் சபையினால் ஐக்கிய நாடுகளின் பாதுகாப்புச் சபை பணிக்கப்பட்டது. ஐக்கிய நாட்டுப் பாதுகாப்புச் சபையின் எண்ணிக்கை 15. அச்சமயத்தில் பாதுகாப்புச் சபையில் அங்கத்தினராயிருந்த நாடுகள் வருமாறு:

1. அமெரிக்க ஐக்கிய நாடு (யு.எஸ்.ஏ)
2. பிரான்ஸ்
3. இரஷ்யா
4. பல்கேரியா
5. பிரிட்டன்
6. சீனா
7. காங்கோ
9. மேற்கு ஜெர்மனி

10. கானா
11. இத்தாலி
12. ஜப்பான்
13. ஐக்கிய அரபு எமிரேட்ஸ்
14. வெனிசூலா
15. ஜாம்பியா

இந்த 15 நாட்டுத் தலைவர்களும் அல்லது அவர்கள் பிரதிநிதிகளும் 1990 ஆகஸ்ட் 10 ஆம் தேதி நியூயார்க்கில் கூடி இராக் உடனே குவெய்த் நாட்டை விட்டு வெளியேறி அரபை குவெய்த் அமீரிடம் ஒப்படைக்க வேண்டும்; இராக் வெளியேறும் வரை அதன் மீது வர்த்தகத் தடை ஏற்படுத்தப்படும்; ஐந்து மாதங்களுக்குள் வெளியேறத் தவறினால் குவெய்தத்தை விட்டு இராக்கை வெளியேற்ற ஐக்கிய நாட்டுப் பாதுகாப்புச் சபை ஏற்ற நடவடிக்கை எடுக்கலாம் என்ற தீர்மானத்தையும் நிறைவேற்றியது.

1991 ஜனவரி 10 ஆம் தேதி இந்த ஐந்து மாதக் கெடு முடிந்தது. என்றாலும் இராக் குவெய்தத்தை விட்டு வெளியேறவில்லை. ஆகவே 1991 ஜனவரி 17 ஆம் தேதி அமெரிக்காவும், இராக்கின் செய்கையை ஆதரிக்காத இன்னும் 27 நாடுகளும் ஐக்கிய நாடுகளின் பாதுகாப்புச் சபையின் தீர்மானத்தை அமுல் நடத்தும் முகமாய் இராக்கின் மேல் தாக்குதல் நடவடிக்கையில் இறங்கின. இதைப் பற்றியும் ஆண்டவர் எரேமியா தீர்க்கதரிசியின் மூலமாய் ஒரு ஆச்சரியமான முன்னறிவிப்பைக் கொடுத்திருக்கிறார். அதைக் கவனிப்போம்.

முன்னுரைப்பு: ஏரேமியா 51:1-2 (கி.மு. 595)

1) “கர்த்தர் சொல்லுகிறது என்னவென்றால்; இதோ, நான் பாபிலோனுக்கு விரோதமாகவும், எனக்கு விரோதமாய் எழும்புகிறவர்களின் மத்தியில் குடியிருக்கிறவர்களுக்கு விரோதமாகவும், அழிக்கும் காற்றை எழும்பப் பண்ணி..”

2) “தூற்றுவாரைப் பாபிலோனுக்கு அனுப்புவேன். அவர்கள் அதைத் தூற்றி வெறுமையாக்கிப் போடுவார்கள்; ஆபத்து நாளிலே அதற்கு விரோதமாய் சூழ்ந்து கொண்டிருப்பார்கள்.”

நிறைவேற்றுதல்:

இதுவரை அசீரியா தேசத்தைப் (இராக்) பற்றிய தீர்க்கதரிசனங்களை எடுத்துக் காட்டி விவரித்துக் கொண்டிருந்து விட்டு இப்பொழுது

பாபிலோனைப் பற்றிய தீர்க்கதரிசனத்தை எடுத்துக் கூறுகிறாரே என்று நீங்கள் எண்ணலாம். ஏசாயா காலத்தில் கி.மு. 710 ஆம் ஆண்டு அசீரியா என்று அழைக்கப்பட்ட நாடு எரேமியா தீர்க்கதரிசியின் காலத்தில், நேபோபொலேசார், நேபுகாத்நேச்சார் முதலிய அரசர்களின் காலத்தில், பாபிலோனைத் தலைநகரமாகக் கொண்டு பாபிலோனியா என்ற நாடாக அழைக்கப்பட்டது. ஆகவே இதே இராக் நாட்டிற்கு எரேமியாவின் காலத்தில் பாபிலோன் தலைநகரமாயிருந்தது. தற்காலத்தில் பாபிலோன் அழிந்து போய் அதற்குப் பதிலாய் பாபிலோனுக்கு 50 மைல் தூரம் வடக்கேயுள்ள பாக்தாத் நகரம் இராக் நாட்டிற்குத் தலைநகரமாயிருந்தது.

ஆகவே எரேமியா தீர்க்கதரிசி பாபிலோனைப் பற்றிக் கூறியிருக்கும் முன்னறிவிப்பு தற்கால இராக் நாட்டிற்குப் பொருந்தும்.

மேலே கூறப்பட்ட முன்னுரைப்பில் ஆண்டவர் இராக் நாட்டிற்கு விரோதமாக 'அழிக்கும் காற்றை' எழும்பப் பண்ணி, தூற்றுவாரை இராக்குக்கு அனுப்பி அவர்களால் இராக் வெறுமையாக்கிப் போடப்படும் என்று கூறுகிறார். ஆங்கிலத்தில் அழிக்கும் காற்று என்பதற்குப் என்று ப வேதாகமத்தில் மொழிபெயர்க்கப்பட்டிருக்கிறது.

அரபு நாடுகள் அநேகமாய் எல்லாமே பாலைவனப் பிரதேசம். பாலைவனத்தில் சூறாவளிக் காற்று அடித்தால் அதிக வேகமாகவும், பலத்த சேதத்தை உண்டு பண்ணுவதாகவும் இருக்கும். ஆகையினால் போலும் மேலே குறிப்பிட்ட இருபத்தெட்டு நாடுகளும் இராக் நாட்டிற்கு விரோதமாகப் படையெடுத்த பொழுது தங்களுடைய இந்த நடவடிக்கையை ஆங்கிலத்தில் (பு) என்று பெயர் வைத்தார்கள். இதற்குத் தமிழில் 'பாலைவன புயற்காற்று நடவடிக்கை' என்று அர்த்தம்.

பரிசுத்த வேதாகமத்தில் 2586 ஆண்டுகளுக்கு முன் கர்த்தர் எரேமியா தீர்க்கரின் மூலமாக இந்நடவடிக்கைக்கு பெயரும் கி.பி. 1991 ஆம் ஆண்டு ஐக்கிய நாடுகள் பாதுகாப்பு சபை இந்நடவடிக்கைக்கு சூட்டிய பெயரும் ஒன்றுபோல இருப்பது தற்செயலாக ஏற்பட்டதா அல்லது தீர்க்கதரிசன நிறைவேறுதலா?

பாபிலோனை (இராக் நாட்டை) முறியடிப்பதற்கு ஒரு நாட்டையல்ல அநேக நாடுகளை அனுப்பவேன் என்று பொருள்படும் முன்னறிவிப்பு எரேமியா 5:2 ஆம் வசனத்தில் காணப்படுகிறது. அதே விதமாக இராக்குக்கு விரோதமாக ஒரு நாடு அல்ல 28 நாடுகள் தங்கள்

படை பலத்தை அனுப்பி இந்த யுத்தத்தில் கலந்து கொண்டன என்பதும் இன்னொரு தீர்க்கதரிசன நிறைவேறுதல் என்பதை அறிந்து கொள்ள வேண்டும்.

இன்னும் பாபிலோனுக்கு (இராக்குக்கு) விரோதமாக ஏவப்படும் ஆயுதங்களைப் பற்றியும் ஏரேமியாவின் மூலமாய் ஆண்டவர் முன்னுரைத்திருக்கிறார். அவைகளையும் பார்ப்போம்.

முன்னுரைப்பு: ஏரேமியா 51:27 (கி.மு.595)

27) ‘தேசத்திலே கொடியேற்றுங்கள்; ஜாதிகளுக்கும் எக்காளம் ஊதுங்கள்; ஜாதிகளை அதற்கு விரோதமாக ஆயத்தப்படுத்துங்கள்; அரராத், மின்னி, அஸ்கெனாஸ், என்னும் ராஜ்யங்களை அதற்கு விரோதமாக வரக் கூப்பிடுங்கள்; அதற்கு விரோதமாகத் தனகர்த்தனுக்குப் பட்டங் கட்டுங்கள்; கணையுள்ள வெட்டுக் கிளிகள் போன்ற குதிரைகளை வரப் பண்ணுங்கள்.’

நிறைவேறுதல்கள்:

“தேசத்திலே கொடியேற்றுங்கள்” என்பதற்கு அர்த்தம் ‘யுத்தத்திற்கு ஆயத்தப்படுத்துங்கள்’ என்பதே. இவைகளெல்லாம் 2500 ஆண்டுகளுக்கு முன்னான பாஷையிலும், தற்காலத்து நவீன யுத்தக் கருவிகளை அக்காலத்துக் கருவிகளை வைத்து விளக்கப் பிரயாசை எடுத்திருப்பதும் காணப்படுகிறது. இவைகளை நாம் விளங்கிக் கொள்ளப் பிரயாசப்படுவோம்.

“ஜாதிகளுக்குள் எக்காளம் ஊதுங்கள்” – இராஜ்யங்களுக்கு யுத்தம் ஆரம்பமாகிறது என்று அறிவியுங்கள். அல்லது யுத்தத்திற்கு வாருங்கள் என்று அழைப்பு விடுங்கள். “அரராத், மின்னி, அஸ்கெனாஸ் என்னும் ராஜ்யங்களை அதற்கு விரோதமாக வரக் கூப்பிடுங்கள்” – இந்த இராஜ்யங்கள் தற்காலக் கருங்கடலுக்கும் கஸ்பியன் கடலுக்கும் இடைப்பட்ட பிரதேசத்தில் அக்காலத்திலிருந்த இராஜ்யங்கள். இவைகளோடு ஐக்கிய நாடுகள் சபையைச் சேர்ந்த மற்ற நாடுகளுக்கும் ஐ.நா. பாதுகாப்புச் சபை இராக்குக்கு விரோதமாக யுத்தத்தில் கலந்து கொள்ள அழைப்பு விடுத்தது. ஆனால் மொத்தம் 28 நாடுகள் மட்டும் ஆயுதங்கள், கப்பல்கள், ஆகாய விமானங்கள், டாங்குகள், படை வீரர்கள் முதலானவைகளை அனுப்பி யுத்தத்தில் கலந்து கொண்டன.

“அதற்கு விரோதமாகத் தனகர்த்தனுக்குப் பட்டங் கட்டுங்கள்” – 28 நாடுகளிலிருந்து வெவ்வேறு படைகள் வந்து கூடும் பொழுது

ஒவ்வொரு நாட்டுப் படைக்கும் ஒவ்வொரு தளபதி இருப்பான். அதோடு கூட ஆகாயப் படை, கப்பல் படை, தரைப்படை என்று வெவ்வேறு படைகளுமிருக்கும் போது, அவைகளை நடத்த ஒவ்வொரு படைக்கும் ஒரு தளபதி இருப்பான்; ஆனால் இவைகளை ஒன்று சேர்த்து கூட்டு நடவடிக்கை எடுக்க எல்லா தளபதிகளுக்கும் மேலாக ஒரு தலைமைத் தளபதி இருக்க வேண்டியது அத்தியாவசியம். அப்படி ஜெனரல் நார்மன் ஸ்வாஸ்காப் என்பவரை தலைமை தளபதிகளின் கூட்டுத் தலைவராகத் தேர்ந்தெடுத்து அவரை இந்த ‘பாலைவன புயற்காற்று நடவடிக்கை’க்குத் தலைமைத் தளபதியாக நியமித்துத் ‘தளகர்த்தனுக்குப் பட்டங்கட்டுங்கள்’ என்ற முன்னறிவிப்பையும் நிறைவேற்றினார்கள்.

‘சுணையுள்ள வெட்டுக்கிளிகள் போன்ற குதிரைகளை வரப் பண்ணுங்கள்’ 2500 ஆண்டுகளுக்கு முன் அவைகளுக்கு வேகமாய்ப் பிரயாணம் பண்ணக் கூடிய வாகனம் (மிருகம்) குதிரைதான். தற்காலத்தில் உபயோகிக்கப்படும் அதிவேக இரகசிய போர் விமானங்கள் எரேமியா தீர்க்கருக்கு வெட்டுக் கிளியின் உருவத்தைப் போல் தரிசனத்தில் காட்டப்பட்டிருக்க வேண்டும். அதோடு தற்கால போர் விமானங்கள் அதி வேகமானவைகளாகவும், குறி தவறாமல் குண்டுகளை வீசி யுத்தம் செய்யக் கூடியவைகளாகவும் இருப்பதால் எரேமியா தீர்க்கர் ‘சுணையுள்ள வெட்டுக்கிளிகள் போன்ற குதிரைகளை வரப் பண்ணுங்கள்’ என்று குறிப்பிட்டிருக்கிறார். உதாரணத்துக்கு ஒரு அமெரிக்க விமானத்தின் படத்தைப் பார்த்தால் அது வெட்டுக் கிளிகள் உருவத்தில் இருக்கும்.

வெட்டுக் கிளிகளைப் போன்ற உருவமுள்ளதும், வெகு வேகமும், குறி தவறா புத்திக் கூர்மையுள்ளதுமான, ஏறி சவாரி செய்யக் கூடியதுமான வாகனங்களை இராக்குக்கு விரோதமாகக் கொண்டு வாருங்கள் என்று தீர்க்கர் கூறுகிறார். இவ்விதமான 1242 ஆகாய விமானங்கள் இராக்கை குவெய்த்திலிருந்து வெளியேற்ற உபயோகிக்கப்பட்டன.

இதே போல அக்கால பாஷையில் தற்காலத்து ஆயுத வாகனம் வர்ணிக்கப்பட்டிருக்கிறது; அதையும் பாருங்கள்.

முன்னுரைப்பு: ஏரேமியா 50:27 (கி.மு. 595)

27) “அதின் காளைகளையெல்லாம் வெட்டுங்கள்; அவைகள் கொலைக்களம் சேரக் கடவது. ஐயோ! அவர்கள் விசாரிக்கப்படும் நாள் வந்ததே.”

நிறைவேறுதல்:

தற்காலத்தில் உபயோகிக்கும் டாங்கிகள் இரும்புக் கவச பீரங்கி பொருத்திய வாகனங்கள் அக்காலத்து காளைகளுக்கு ஒப்பிட்டுக் கூறப்பட்டிருக்கிறது. இராக் - குவெய்த் யுத்தத்தில் உபயோகிக்க இராக் 5500 டாங்கிகளை தயார் செய்து வைத்திருந்தது என்றும் ஆனால் இராக்குக்கு விரோதமாக யுத்தம் பண்ணிய 28 நாட்டுப் படைகளும் மொத்தம் 3673 டாங்கிகளைத் தான் பயன்படுத்தினவென்றும் புள்ளி விபரங்கள் கூறுகின்றன. என்றாலும் இராக்கின் அதிகப்படியான டாங்கிகள் எதிரிகளின் குண்டு வீச்சினால் சேதப்படுத்தப்பட்டன என்று சரித்திரம் கூறுகிறது.

முஸ்லிம் நாடுகளையும், அரபு நாடுகளையும் பிரியப்படுத்தவும், தனக்கு சாதகமாக செயல்பட அழைக்கவும் சதாம் ஹுசேன் தான் ரஷ்யாவிலிருந்து வாங்கி வைத்திருந்த ஸ்கட் ஏவுகணைகளை இஸ்ரேல் நாட்டின் மீது ஏவத் துவங்கினார். அவருடைய ஆலோசனை என்னவென்றால், இஸ்ரேல் திருப்பித் தன்னைத் தாக்கினால் உடனே முஸ்லிம் நாடுகளும், அரபு நாடுகளும் தனக்கு உதவிக்கு வந்து ஐக்கிய நாடுகளின் படைகளோடு யுத்தம் தொடுக்கும் என்பதே. ஆனால் அமெரிக்கா இஸ்ரேல் பதிலடி கொடுக்க வேண்டாம் என்று தடுத்து நிறுத்தி விட்டு அதற்குப் பதிலாக ஸ்கட் ஏவுகணைகளை தடுத்து நிறுத்தி அழிக்கக் கூடிய பேட்ரியாட் ஏவுகணைகள் என்ற ஆயுதங்களை தனது அரேபியப் படைத் தளங்களிலிருந்து உபயோகித்து ஸ்கட் ஏவுகணைகளை அழித்துப் போட்டது. இராக் இஸ்ரேல் நாட்டின் மேல் நாற்பது ஸ்கட் ஏவுகணைகளை ஏவி விட்டது. சதாம்ஹுசேன் கவனம் முழுவதும் எருசலேம் டெல் அலீவ் நகர்களின் மேல் தான் இருந்தது; ஒரு ஏவுகணை குறி தவறி பாலைவனப் பிரதேசத்தில் விழுந்து பிரயோஜனமில்லாமல் போனது. 38 ஸ்கட் ஏவுகணைகள் அமெரிக்க பேட்ரியாட் மிசைல்களால் அழிக்கப்பட்டன. ஒரு ஏவுகணை ஒரு கட்டிடத்துக்கு சேதமுண்டாக்கியது. அதில் மூன்று பேர் மட்டுமே இறந்ததாகச் செய்திகள் கூறின.

முன்னுரைப்பு: ஏசாயா 31:9 (கி.மு. 713)

5) “பறந்து காக்கிற பட்சிகளைப் போல, சேனைகளின் கர்த்தர் எருசலேமின் மேல் ஆதரவாக இருப்பார். அவர் அதைக் காத்துத் தப்பப் பண்ணுவார். அவர் கடந்து வந்து அதை விடுவிப்பார்.”

நிறைவேறுதல்:

மேலே கூறியபடி ஆண்டவர் எருசலேமின் மேல் ஆதரவாக இருந்து ஒரு சேதமும் இல்லாதபடி இந்த யுத்தத்தில் எருசலேம் நகரத்தை பறந்து தாக்கும் பேட்ரியாட் மிசைல்கள் மூலமாய் காப்பாற்றினார்.

அதுமட்டுமல்ல, சதாம் ஹுசேய்ன் ஒரு குண்டு வீசினால் 10 லட்சம் பேரை சாகடிக்கக் கூடிய நச்சு வாயு குண்டுகளையும் அதிகமாய்ச் சேகரித்து வைத்திருந்தார். ஆகையினால் யூத மக்கள் அதிகம் பயந்து போய் எல்லா யூதர்களும், மருத்துவமனைகளில் சிகிச்சை பெற்று வரும் யாவருக்கும் கூட நச்சு வாயு தடுப்பு சாதனங்களையும் கொடுத்து ஆயத்தமாக இருந்தனர். ஆனால் சதாம் ஹுசேன், தான் நச்சு வாயு குண்டுகளை ஏவி விட்டால் அமெரிக்கா தன் நாட்டின் மீது அது குண்டுகளைப் போட்டு விடுமோ என்று பயந்து இஸ்ரேல் நாட்டின் மீது நச்சு வாயு குண்டுகளைப் போடவில்லை. இவ்விதமாக இந்த யுத்தத்தில் இஸ்ரேல் நாட்டிற்கும், எருசலேமுக்கும் டெல் அவீவ் நகருக்கும் சேதமில்லாமல் கர்த்தர் காப்பாற்றினார்.

முன்னுரைப்பு: ஏரேமியா 50:9 (கி.மு. 595)

9) “இதோ நான் பாபிலோனுக்கு விரோதமாக வட தேசத்தில் இருக்கும் பெரிய ஜாதிகளின் கூட்டத்தை எழுப்பி, அதை வரப்பண்ணுவேன்; அவர்கள் அதற்கு விரோதமாக ஆயத்தம் பண்ணுவார்கள்; அங்கேயிருந்து வருகிறவர்களால் அது பிடிக்கப்படும்; அவர்களுடைய அம்புகள் சாமர்த்தியமுள்ள பராக்கிரமசாலியின் அம்புகளைப் போல் இருக்கும்; அவைகள் விருதாவாய்த் திரும்புவதில்லை.”

நிறைவேறுதல்கள்:

இராக் - குவெய்த் விவகாரத்தில் குவெய்தை விட்டு இராக்கை வெளியேற்ற வட தேசத்திலிருக்கும் பெரிய ஜாதிகளின் கூட்டத்தை எழுப்பி வரப் பண்ணுவேன் என்று ஆண்டவர் ஏரேமியா தீர்க்கதரிசியின் மூலமாக உரைத்திருக்கிறார். இந்தக் கூட்டில் முக்கிய பங்கு எடுத்துக் கொண்ட நாடுகளில் முக்கியமானவைகள் இராக்குக்கு வடக்கே உள்ள அமெரிக்க ஐக்கிய நாடுகள், பிரிட்டன், செக்கோஸ்லவேக்கியா, ரஷ்யா, இத்தாலி, கனடா முதலிய நாடுகள் ஆகும். இன்னும் இந்தக் கூட்டில் முக்கியமான நாடுகள் அர்ஜென்டினா, செனகல், நைகர், பங்களாதேஷ், பாகிஸ்தான், எகிப்து, மொராக்கோ, ஆறு வளைகுடா நாடுகள், ஆஸ்திரேலியா,

முதலிய நாடுகளும் அடங்கும். இந்நாடுகளின் தரைப்படை, கடற்படை, ஆகாயப்படை முதலியவைகள் ஒன்று சேர்ந்து எடுத்த கூட்டு நடவடிக்கையில் 100 மணி நேரத்தில் இராக்கின் படைகள் பின்வாங்கி குவெய்த்தை விட்டு வெளியேறின. ஆனால் அவைகள் வெளியேறுவதற்கு முன் 600க்கும் அதிகமான எண்ணெய் கிணறுகளை ஒன்றுக்கும் உதவாமல் தூற்றுப் போட்டு மேலும் 650 எண்ணெய் கிணறுகளுக்கு தீ வைத்துவிட்டுப் போயின. இந்த 650 எண்ணெய் கிணறுகளின் தீயை அணைக்க உலக முழுவதிலுமிருந்து தீ அணைப்பு வல்லுநர்கள் ஒரு வருட காலம் போராட வேண்டியிருந்தது.

நான்கு நாள் யுத்தத்தில் பன்நாட்டுப் படைகளிடம் இராக்கின் படைகள் தோற்றுப் போய் சரணடைய வேண்டியதாயிற்று.

“அவர்களுடைய அம்புகள் சாமர்த்தியமுள்ள பராக்கிரமசாலியின் அம்புகளைப் போலிருக்கும். அவைகள் விருதாவாய்த் திரும்புவதில்லை” தற்காலத்து நவீன ஆயுதங்களை 2500 ஆண்டுகளுக்கு முன் அவர்கள் உபயோகித்த அம்புகளுக்குத்தான் ஒப்பிட்டுக் கூற முடியும். ஆனால் அப்படி உபயோகிக்கப்படும் ஆயுதங்கள் மிக வலுவானவைகளாகவும் குறி தவறாதவைகளாகவும், அதிக சேதத்தை உண்டு பண்ணுகிறவைகளாகவும் இருக்கும் என்று எரேமியா வர்ணித்திருக்கிறார். இந்த யுத்தத்தில் உபயோகிக்கப்பட்ட அதி நவீன ஆயுதங்களும் அப்பேர்ப்பட்டவைகளே. 5 அடி கனமுள்ள கான்கிரீட் கூரையையும் மதில்களையும் கொண்டு அமைக்கப்பட்ட பதுங்கு குழிகளையும் ஊடுருவிச் சென்று சேதம் விளைவிக்கும் ஆற்றல் கொண்ட ஏவுகணைகள் உபயோகிக்கப்பட்டன. இவைகள் ஒன்றாகிலும் குறி தவறி வீணாவதில்லை. இப்படியாக பரிசுத்த வேதாகமத்தின் முன்னுரைப்புக்கள் அப்பட்டமாக வார்த்தைக்கு வார்த்தை நிறைவேறின.

முன்னுரைப்பு: எரேமியா 51:30-32 (கி.மு. 595)

30) “பாபிலோனின் பராக்கிரமசாலிகள் யுத்தம் பண்ணாமல் கோட்டைகளில் இருந்து விட்டார்கள். அவர்கள் பராக்கிரமம் அழிந்து பேசுகளானார்கள். அதின் வாசஸ்தலங்களைக் கொளுத்திப் போட்டார்கள்; அதின் தாழ்பாள்கள் உடைக்கப்பட்டது.”

31) “கடையாந்திர முனை துவக்கி அவனுடைய பட்டணம் பிடிப்பட்டது என்றும், துறை வழிகள் அகப்பட்டுப் போய், நாணல்கள் அக்கினியால் சுட்டெரிக்கப்பட்டது என்றும், யுத்த மனுஷர் கலங்கியிருக்கிறார்கள் என்றும் பாபிலோன் ராஜாவுக்கு அறிவிக்க.”

32) “அஞ்சற்காரன் போல் அஞ்சற்காரனும், தூதன் போல் தூதனும் ஓடுகிறான்.”

நிறைவேறுதல்:

யுத்த வீரர்களும், ஆயுதப் படை வீரரும் குவெய்த் நாட்டைப் பிடிக்க அனுப்பப்பட்டு அவர்கள் 28 நாடுகளின் படைகளையும் சமாளிக்க முடியாமலும், ஆகாய படைகளின், கப்பற் படையின் தாக்குதல்களுக்கும் ஈடு கொடுக்க முடியாமல் பின்வாங்கி, சரணடைந்து கொண்டிருந்த பொழுது, இராக்கின் பிரதம தளபதி சதாம் ஹுசேனும் அவருடைய விசேஷ தளகர்த்தர்களும் பாக்தாத்தில் பூமிக்கடியில் 18 அடி ஆளத்தில், ரிக்டர் அளவுப் படி 7.0 அளவுள்ள நில நடுக்கத்தைத் தாங்கக் கூடியதும், 300 டிகிரி செல்சியஸ் உஷ்ணத்தைத் தாங்கக் கூடியதும், ஏவுகணைகளையும், ஆகாயத்திலிருந்து போடப்படும் குண்டுகளினால் சேதமடையாமலிருக்கக் கூடியதுமான பதுங்கு குழிகளில் பாதுகாப்பாகத் தங்கிக் கொண்டு யுத்தத்தை நடத்திக் கொண்டிருந்தார்கள். அவர்கள் பேடிகள் தானே!

ஆனாலும் பாக்தாத் நகரின் வீடுகளும், ஐப்பிராத்து நதியின் மேல் கட்டப்பட்டிருந்த எல்லா பாலங்களும் ரோடுகளும் பந்நாட்டுப் படைகளால் முழுவதும் அழிக்கப்பட்டன. நதி வழி போக்குவரத்தும் முழுவதும் அழிக்கப்பட்டது.

இந்நிலைமையை சதாம் ஹுசேய்னுக்கு அறிவிக்க, ‘அஞ்சற்காரன் மேல் அஞ்சற்காரனும், தூதன் மேல் தூதனும் ஓடுகிறான்’. சதாம் ஹுய்னின் படைகள் தோற்கடிக்கப்பட்டு பின்வாங்கி வருவதை உடனுக்குடன் அவருக்குப் பல வழிகளிலும் செய்திகள் அனுப்பப்பட்டுக் கொண்டிருந்தது. எவ்வளவு துல்லியமாக காரியங்கள் முன்னறிவிக்கப்பட்டு விட்டன என்பதைக் காணும்போது பரிசுத்த வேதாகமத்தின் மேன்மை விளங்குகிறது.

முன்னுரைப்பு: ஏரேமியா 51:45 (கி.மு.595)

45) “என் ஜனங்களே, நீங்கள் அதின் (பாபிலோனிய இராக்கின்) நடுவிலிருந்து புறப்படுங்கள். கர்த்தருடைய கோபத்தின் உக்கிரத்துக்குத் தப்பும்படி அவனவன் தன் தன் ஆத்துமாவை இரட்சித்துக் கொள்ளக் கடவன்.”

நிறைவேறுதல்:

இராக் குவெய்த்தின் மேல் படையெடுக்கப் போகிறதென்பதை அறிந்ததும் குவெய்த்திலிருந்த அந்நிய நாட்டவர்களெல்லோரும்

தங்கள் உடைமைகளையும் விட்டு விட்டு உயிர் தப்ப நாட்டை விட்டு வெளியேறினர். அதைப் போலவே 28 நாடுகளும் படைகள் திரட்டத் திட்டமிட்டவுடன் இராக் நாட்டிலிருந்த எல்லா அந்நிய நாட்டவரும் வெளியேறி விடும்படி எச்சரிக்கப்பட்டனர். அதன்படி எல்லா வெளிநாட்டவரும் இராக் நாட்டை விட்டு வெளியேறி எரேமியா 51 ஆம் அதிகாரம் 45 ஆம் வசனத்தை நிறைவேற்றினர்.

முன்னுரைப்பு: எரேமியா 51:25 (கி.மு. 595)

25) “இதோ, பூமியையெல்லாம் கெடுக்கிற கேடான பர்வதமே, நான் உனக்கு விரோதமாக வந்து, என் கையை உனக்கு விரோதமாக நீட்டி, உன்னைக் கன்மலைகளிலிருந்து உருட்டி, உன்னை எரிந்து போன பர்வதமாக்கிப் போடுவேன் என்று கர்த்தர் சொல்லுகிறார்!”

நிறைவேறுதல்:

இராக் பேராசையினால் ஈரான் மீதும், குவெய்த் மீதும் யுத்தம் தொடுத்தது மட்டுமல்ல, சுற்றியுள்ள அரபிய நாடுகளின் எரிச்சலையும் சம்பாதித்துக் கொண்டது. பந்நாட்டுப் படைகள் இராக்கை ஜெயித்தபின் ஐக்கிய நாட்டுப் பாதுகாப்புச் சபை இராக் நாட்டின் மீது பொருளாதாரத் தடையை விதித்தது. இதனால் மற்ற நாடுகள் இராக் நாட்டோடு வர்த்தகம் செய்ததும், அதனிடமிருந்து கச்சா எண்ணெய் வாங்குவதும் தடை செய்யப்பட்டது. இதனால் இராக்கின் பொருளாதாரம் மிகவும் சீர்குலைந்து போய் நாடு மருத்துவ வசதி, மருந்துகளில்லாமலும், விவசாயத்திற்கு வேண்டிய உரம் முதலியவைகள் வாங்க வசதியில்லாமலும், இன்னும் பலவிதமான தடைகளினால் நாடு வறுமையில் சிக்கித் தவித்துக் கொண்டிருக்கிறது. இராக் நாடு குண்டுகளுக்கு இரையாகி நிலங்களெல்லாம் பாழும் வனாந்தரமாகி ‘எரிந்து போன பர்வதமாகி’ இருக்கிறது.

சதாம் ஹுசேய்ன் தன் மனதை மாற்றி ஐக்கிய நாடுகள் சபையின் நிபந்தனைகளுக்கு உட்பட்டு வந்தால் இராக்கின் மேல் விதிக்கப்பட்டிருக்கும் தடை நீக்கப்பட்ட பின் அது திரும்பவும் தன் பழைய செழுமையான நிலைமைக்கு வரக் கூடும்.

முன்னுரைப்பு: எரேமியா 51:44 (கி.மு. 595)

44) “நான் பாபிலோனிலிருக்கிற பேலைத் தண்டிப்பேன்; அது விழுங்கினதை அதின் வாயிலிருந்து கக்கப் பண்ணுவேன்; ஜாதிகள் இனி அதனிடத்திற்கு ஓடி வர மாட்டார்கள்; பாபிலோனின் மதிலும் விழும.”

நிறைவேறுதல்:

இப்பொழுது இராக் முஸ்லிம் நாடாக இருப்பதால் ‘பேல்’ என்னும் பாபிலோனிய தெய்வம் இப்பொழுது வணங்கப்படாவிட்டாலும், பேலை வணங்கும் ஒரு சிறு கூட்டத்தார் இருக்கலாம். என்றாலும் இது அந்த தெய்வத்தைக் குறிக்காமல், அந்த நாட்டைக் குறித்துச் சொல்லப்பட்ட வார்த்தை. அதாவது ஆண்டவர் பாபிலோனை (தற்கால இராக்கை) தண்டிப்பேன் என்கிறார். அதோடு கூட “அது விழுங்கினதை அதின் வாயிலிருந்து கக்கப்பண்ணுவேன்” என்கிறார். அதாவது அண்டை நாடாகிய குவெய்த்தை விழுங்கியது. அதை சில மாதங்களுக்குள் இராக்கினிடமிருந்து விடுவித்து விட்டார். ஆகவே இராக் விழுங்கியதைக் கக்கிப் போட்டது. இப்படியாக கர்த்தருடைய வார்த்தை நிறைவேறியது.

முன்னுரைப்பு: எரேமியா 51:37 (கி.மு. 595)

37) “அப்பொழுது பாபிலோன் குடியில்லாத மண்மேடுகளும், வலுசர்ப்பங்களின் தாபரமும், பாழும், ஈசல் போடப்படுதலுக்கு இடமுமாய்ப் போகும்.”

நிறைவேறுதல்:

இந்த இடத்தில் பாபிலோன் என்னும் போது இராக் நாட்டையல்ல பாபிலோன் நகரையே குறித்துக் கூறப்பட்டிருக்கிறது. ‘நிறைவேறிய தீர்க்கதரிசனங்கள்’ புத்தகங்களில் பாபிலோன் நகரைப் பற்றியும் அது எவ்விதமாக குட்டிக்கவராய் விளங்கும் என்றும் எழுதப்பட்டு இருக்கிறது. ஏசாயா 13:9-20 ஆம் வசனங்களில் “பாபிலோனானது தேவனால் சோதோமும் கொமோராவும் கவிழ்க்கப்பட்டது போல் கவிழ்க்கப்படும்” என்று கூறப்பட்டிருக்கிறது. அதைப்போல அகஸ்து இராயன் காலத்தில் (கி.மு. 27 முதல் கி.பி. 14 வரை) வாழ்ந்த ஸ்ட்ராவோ என்ற வரலாற்று ஆசிரியர் பாபிலோன் ஒரு பாலைவனம் ஆகிவிட்டது என்று எழுதி வைத்திருக்கிறார். ஆகவே 1900 ஆண்டுகளாக பாபிலோன் நகரம் குட்டிக்கவராய்ப் போய்விட்டது.

ஆனால் பரிசுத்த வேதாகமத்தைப் பொய்ப்பிக்கும் வண்ணம் இராக்கின் அதிபர் சதாம் ஹுசேய்ன் தான் இரண்டாம் நேபுகாத்நேச்சார் என்று விளம்பரப்படுத்திக் கொண்டு தான் பாபிலோனை பழைய நிலைமைக்குக் கொண்டு வரப் போவதாக கூறிக் கொண்டு அந்நகரைக் கட்டத் துவங்கினார். இதற்கென்று கி.பி. 1980 ஆம் ஆண்டுக்குப் பின் 10 கோடி டாலர்களைச்

செலவு செய்து 1 கோடியே 50 லட்சம் செங்கல்கள் செய்யப்பட்டன. அச்செங்கல்களில் 100 செங்கல்லுக்கு ஒரு செங்கல்லில் சதாம் ஹுசேயின் என்று தன் பெயரை அரபு மொழியில் பொறிக்கவும் உத்தரவிட்டார். அதுமட்டுமல்ல நேபுகாத்நேச்சார் நிர்மாணித்திருந்த பழைய தொங்குதோட்டத்தைப் போல் ஒரு தோட்டத்தைத் திரும்பவும் நிர்மாணிக்க சரியான திட்டம் தீட்டித் தருபவர்களுக்கு 15 லட்சம் டாலர் சன்மானம் தருவதாகவும் அறிவித்தார்.

(ஆதாரம்:)

பாபிலோனின் முக்கிய நுழைவாசல் முன் இருந்ததைப் போல் திரும்பவும் கட்டப்பட்டது.

(ஆதாரம்:)

ஆனால் இவைகளெல்லாம் மனிதர் நிரந்தரமாகக் குடியேறி வசிப்பதற்குக் கட்டப்படவில்லை. சுற்றுலா பயணிகளைக் கவருவதற்கும், அதன் மூலம் தன் நாட்டிற்கு வருவாயை அதிகரிப்பதற்கும், தனக்குப் பெயரும் புகழும் உண்டாக்கிக் கொள்வதற்காகவும் செய்யப்பட்ட காரியங்களாகத் தோன்றுகிறது. எது எப்படி இருந்தாலும் ஆண்டவருடைய தீர்மானத்தை மனிதனால் மாற்ற முடியுமா? ஆண்டவருடைய தீர்மானம்: “இனி என்றென்றைக்கும் அது (பாபிலோன் நகரம்) குடியேற்றப்படுவதில்லை. தலைமுறை தலைமுறையாய் ஒருவரும் அதில் சஞ்சரிப்பதில்லை” என்பதே - (எரேமியா 50:39) இந்த வேத வாக்கு நிறைவேற இராக் குவெய்த்தை ஆக்கிரமித்துப் பிடித்தபடியால் ஐக்கிய நாடுகள் பாதுகாப்புச் சபையின் தீர்மானப்படி 28 நாடுகள் இராக்கின் மேல் நடவடிக்கை எடுத்து குவெய்த்தை விட்டு விரட்டி, இராக்கின் மீது வர்த்தகத் தடை விதித்தது. இதனால் இராக்கிற்கு பெருத்த சேதம் விளைந்தது மட்டுமின்றி அதன் பொருளாதாரம் மிகவும் சீர்குலைந்து போனது. யுத்தத்தால் சேதமடைந்த தன் தலைநகர் பாக்தாத் நகரை சீர் செய்யவே முடியாத நிலை உருவாகி விட்டது. ஜனங்களுக்கு உணவு, மருத்துவ வசதி, போக்குவரத்து வசதி முதலியவைகளும் செய்து கொடுக்க முடியாத நிலை உருவாகி விட்டது. இந்நிலையில் புதிதாக பாபிலோன் நகரை எடுப்பித்துக் கட்டுவது எங்ஙனம்? இன்னும் அநேக ஆண்டுகளுக்கு பாபிலோனை திரும்ப எடுப்பித்துக் கட்டும் யோசனைக்கே இடமில்லை.

எல்லாம் வல்ல இறைவனின் திருவாக்கு ஒரு நாளும் பொய்க்காது என்பது இதனால் நிரூபணமாகிறது.

லவோதிக்கேயா சபையைப் பற்றிய முன்னறிவிப்பு

ஆசியாவிலுள்ள ஏழு சபைகளுக்கு எழுத வேண்டியதை ஆண்டவராகிய இயேசு கிறிஸ்து யோவான் அப்போஸ்தலனுக்கு வெளிப்படுத்தி எழுதி வைத்தார். அவைகளில் லவோதிக்கேயா சபையும் ஒன்று. பரிசுத்த வேதாகமத்தில் ஆசியா என்று கூறப்பட்டிருக்கும் பகுதி பிற்காலத்தில் ஆசியா மைனர் (சின்ன ஆசியா) என்றும், தற்காலத்தில் துருக்கி என்றும் அழைக்கப்படுகிறது.

லவோதிக்கேயா என்ற நகரம் துருக்கியில் லைக்கஸ் என்ற நதிக்கரையில் இருந்தது. என்றாலும் அந்நகருக்கு எப்பொழுதும் குடி தண்ணீர் கஷ்டம். இந்நகரம் அப்பகுதியில் ஒரு செல்வம் மிக்க நகரமாக அநேக வங்கிகளை நடத்திக் கொண்டிருந்த நகரமாயும், விலையுயர்ந்த கறுப்புத் துணிகளையும் விலையுயர்ந்த ஆட்டு மயிர் கம்பளங்களையும் உற்பத்தி செய்கிற நகரமாகவும், ஒரு மருத்துவ நகரமாகவும், விசேஷமான கண் மை தயாரிக்கும் நகரமாகவும் விளங்கியது.

கி.பி. 60/61 ஆம் ஆண்டில் ஒரு பெரிய பூமி அதிர்ச்சி உண்டாகி நகரமே நாசமாகியது. அதைத் திரும்ப எடுப்பித்துக் கட்ட அப்பொழுதிருந்த ரோம அரசாங்கம் பண உதவி செய்ய முன் வந்தது. ஆனால் அந்நகர மக்கள் தங்களுக்குப் பிற உதவி தேவை இல்லை என்று கூறி தங்கள் பணத்திலேயே நகரத்தை எடுப்பித்துக் கட்டினர்.

பரிசுத்த பவுல் கி.பி. 64 ஆம் ஆண்டு கொலோசெயருக்கு எழுதிய நிரூபத்தில் லவோதிக்கேயாவிலுள்ள சபையையும் குறிப்பிடுகிறார் - (கொலோசேயர் 2:1, 4:13, 4:15-16). ஆகவே லவோதிக்கேயாவில் ஒரு நல்ல கிறிஸ்தவ சபை பரிசுத்த பவுலின் காலத்தில் செயல்பட்டு வந்திருக்கிறது. இச்சபையைப் பற்றி இயேசு கிறிஸ்து யோவான் அப்போஸ்தலன் மூலம் கி.பி. 96 ஆம் ஆண்டில் கூறியிருப்பதைப் பார்ப்போம்.

முன்னுரைப்பு: வெளிப்படுத்தின விசேஷம் 3:14-19 (கி.பி. 96)

14) “லவோதிக்கேயா சபையின் தூதனுக்கு நீ எழுத வேண்டியது என்னவெனில், உண்மையும், சத்தியமுமுள்ள சாட்சியும்,

தேவனுடைய சிருஷ்டிக்கு ஆதியுமாயிருக்கிற ஆமென் என்பவர் சொல்லுகிறதாவது:

15) “உன் கிரியைகளை அறிந்திருக்கிறேன். நீ குளிருமல்ல அனலுமல்ல; நீ குளிராயாவது அனலாவது இருந்தால் நலமாயிருக்கும்.

16) இப்படி நீ குளிர்மூன்றி அனலுமூன்றி வெதுவெதுப்பாயிருக்கிறபடியினால் உன்னை என் வாயினின்று வாந்தி பண்ணிப் போடுவேன்.”

18) “நான் நீ ஐசுவரியவானாகும்படிக்கு நெருப்பிலே புடமிடப் பட்ட பொன்னையும், உன் நிர்வாணமாகிய அவலட்சணம் தோன்றாத படிக்கு நீ உடுத்திக் கொள்வதற்கு வெண் வஸ்திரங்களையும் என்னிடத்திலே வாங்கிக் கொள்ளவும், நீ பார்வையடையும்படிக்கு உன் கண்களுக்கு கலிக்கம் போடவும் வேண்டுமென்று உனக்கு ஆலோசனை சொல்கிறேன்.”

19) “நான் நேசிக்கிறவர்களெவர்களோ அவர்களைக் கடிந்து கொண்டு சிட்சிக்கிறேன். ஆகையால் நீ ஜாக்கிரதையாயிருந்து மனந்திரும்பு.

நிறைவேறுதல்:

லவோதிகேயா நகருக்கு 5 அல்லது 6 மைல் தூரத்தில் சுடு நீர்நூறுகள் இருந்தன. அந்நீர் அருவிகளாக லவோதிகேயா நகருக்கருகில் வருவதற்குள் அவைகளின் சூடு குறைந்து வெதுவெதுப்பான நிலையில் இருக்கும். அந்நீர் சூடாயிருக்கும் போது குடித்தாலும் கஷ்டமாயிருக்காது. குளிர்ச்சியான பின் குடித்தாலும் கஷ்டமாயிருக்காது; ஆனால் வெதுவெதுப்பாயிருக்கும் போது குடித்தால் குமட்டிக் கொண்டு வாந்தி வரும். இதை உதாரணமாக வைத்து இயேசு கிறிஸ்து லவோதிகேயா சபையை எச்சரிப்பது மட்டுமல்ல, ஆலோசனையும் கூறி ‘ஜாக்கிரதையாயிருந்து மனந்திரும்பு’ என்று கூறியிருக்கிறார்.

ஆதி திருச்சபைகளின் தலைவர்கள் (மேய்ப்பர்கள்) கண்காணி என்று அழைக்கப்பட்டனர். துருக்கியிலிருந்து ஏழு சபைகளுக்கும் (வெளி. 2-3) ஏழு கண்காணிகளிருந்தனர். காலம் செல்லச் செல்ல அநேக சபைகள் உருவாகியிருக்கலாம். ரோம இராயன் கான்ஸ்டன்டைன் காலம் முதல் கிறிஸ்தவ மதம் அரசாங்க மதமாக பிரகடனப்படுத்தப்பட்டபடியால் கிறிஸ்தவ மதம் ரோமரால் ஆளப்பட்ட பகுதிகளிலெல்லாம் அதிவிரைவில் பரவியது. ஆகவே

துருக்கியிலும், அநேக சபைகள் உண்டாயிருக்க வேண்டும். அக்காலங்களில் லவோதிக்வேயாவின் பேராயர் பிரதம பேராயராக சுற்றியுள்ள அநேக சபைகளை மேற்பார்ப்பவராக நியமிக்கப்பட்டார்.

முஸ்லீம்கள் அப்பிராயந்தியத்தை பிடித்த பொழுதும் கிறிஸ்தவ சபைகள் இயங்கின. என்றாலும் நாளாக ஆக கிறிஸ்தவ சபை உலகப் பிரகாரமான காரியங்களில் அதிகக் கவனம் செலுத்தி சடங்காச்சாரங்களுக்கு முக்கியத்துவம் கொடுத்து பெயர் கிறிஸ்தவ சபையாக மாறி ஆண்டவருடைய ஆலோசனையையும் அசட்டை செய்தபடியால் ஆண்டவர் கூறிய பிரகாரம் குளிருமின்றி அனலுமின்றி வெதுவெதுப்பாய்ப் போனபடியால் அவர் வாக்கின்படியே லவோதிக்வேயா சபையை வாந்தி பண்ணிப் போட்டார்.

12 ஆம் நூற்றாண்டில் ஏற்பட்ட ஒரு பெரிய பூமி அதிர்ச்சியில் லவோதிக்வேயா நகரமே அழிந்து போயிற்று; அதோடு கூட அங்கிருந்த திருச்சபையும் அழிந்தது.

இவ்விதமாக யோவான் அப்போஸ்தலன் மூலம் லவோதிக்வேயா சபையைப் பற்றி இயேசு கிறிஸ்து கூறிய முன்னறிவிப்பு நிறைவேறியிருக்கிறது.

இஸ்ரவேல் என்கிற தேசம் இறைவன் தமக்கென்று தெரிந்து கொண்ட தேசம். அதேபோல இஸ்ரவேலர்கள் கர்த்தரால் தெரிந்து கொள்ளப்பட்ட ஜனங்கள். கர்த்தரை ஏற்றுக் கொண்ட கிறிஸ்தவர்களும் இஸ்ரவேலர்களே. இந்தியாவில் உள்ள கிறிஸ்தவர்களும் இஸ்ரவேலர்களே. இஸ்ரவேலர்களுக்கு (கிறிஸ்தவர்களுக்கு) எதிராக எழுந்த அனைத்து எதிர்ப்புகளும், இராஜ்யங்களும், சாம்ராஜ்யங்களும், சக்கரவர்த்திகளும் ஒன்றுமில்லாமல், சர்வநாசம் அடைந்தார்கள் என்பதை இந்த புத்தகத்திலும் என்னுடைய நிறைவேறிய தீர்க்கதரிசனங்களின் மூன்று பாகங்களிலும் தெளிவாக எழுதியிருக்கிறேன். மேலும் தகவல் அறிய 'கிறிஸ்துவை எதிர்ப்பதின் விளைவு', 'கிறிஸ்தவர்களை எதிர்ப்பதின் விளைவு' என்கிற என்னுடைய நூல்களையும் படித்துப் பாருங்கள். இவைகளை நான் வெறும் கற்பனையாக எழுதவில்லை. அனைத்தையும் ஆதாரத்தோடு எழுதியிருக்கிறேன். கிறிஸ்தவர்களை துன்புறுத்த எண்ணும் இந்துத்துவா அமைப்புகள் இவைகளை புரிந்து கொண்டால் அது அவர்களுக்கு நலமாய் இருக்கும். இதுவரை நடந்தவைகளை எழுதியுள்ளேன். காதுள்ளவன் கேட்கக்கூடவன்.



யேமன் நாட்டு யூதர்

பாரம்பரியப்படி யூதர்கள் 3000 ஆண்டுகளுக்கு முன்னரே, அதாவது சாலொமோன் அரசனின் காலத்திலேயே யேமன் நாட்டில் போய்க் குடியேறினர் என்று கூறப்படுகிறது. சாலொமோன் அரசனின் காலத்தில் இந்தியாவிலிருந்தும் இன்னும் மற்ற நாடுகளிலிருந்தும் கப்பல்கள் மூலம் கொண்டு வரப்பட்ட வாசனை திரவியங்கள் மற்றும் பல அரிய பொருட்கள் தென் அரேபியாவிலிருந்து தரை மார்க்கமாக ஒட்டகங்கள் மூலம் சேபா நாட்டின் வழியாய்க் கொண்டு வரப்பட்டன. சாலொமோன் அரசன் தன் படை வீரரை அரேபியாவின் தென் முனையான யேமன் நாட்டில் குடியேற்றி அச்சரக்குகள் பத்திரமாகத் தன் நாட்டிற்குக் கொண்டு வரப்பட ஒழுங்கு செய்து வைத்திருந்ததாகவும் கூறப்படுகின்றது.

பாபிலோனியாவிலிருந்தும் (தற்கால இராக்) பெரிசியாவிலிருந்தும் (தற்கால ஈரான்) சாபா, கூஷ் (எத்தியோப்பியாவிற்கு சமீபத்திலிருந்த நாடுகள்) முதலிய நாடுகளுக்கு சரக்குகளைக் கொண்டு போன யூத வியாபாரிகள் யேமன் நாட்டு வழியாகப் போய் வந்தபடியால் நாளடைவில் யேமன் நாட்டில் நிலையாகக் குடியேறியிருக்கக் கூடும் என்றும் கருதப்படுகிறது.

யேமானிய யூதர் தனித்து இருந்தாலும் தங்களுடைய யூத கலாச்சாரத்தையும் யூத சமயத் தொடர்பான காரியங்களையும் விட்டு விடாமல் கடைப்பிடித்து வந்தனர். அதுமட்டுமல்ல பாபிலோனியாவிலும் எகிப்திலும் இருந்த யூதக் கலைக் கழகங்களுக்கு நிதி உதவி செய்து வந்தனர்.

16 ஆம் நூற்றாண்டில் (அதாவது கி.பி. 1500 ஆம் ஆண்டு முதல்) துருக்கி ஒட்டமானியர் யேமன் நாட்டைக் கைப்பற்றியது முதல் அங்கிருந்த யூதர் கொடுமைப்படுத்தப்பட்டது மட்டுமின்றி அவர்கள் பல வகையிலும் இம்சிக்கப்பட்டு, தங்கள் செல்வத்தையெல்லாம் இழந்து வறியவர் ஆக்கப்பட்டனர்.

ரோமன் நாட்டு யூதர் இஸ்ரேல் நாட்டுக்கு முதன் முதலில் கி.பி. 1881 ஆம் ஆண்டு குடிபெயர்ந்து வந்து சேர்ந்தனர். 1919 ஆம் ஆண்டிற்குள் 4000 யேமன் நாட்டு யூதர் இஸ்ரவேல் நாட்டுக்கு வந்து சேர்ந்தனர். பாலஸ்தீனா பிரிட்டிஷ் ஆதிக்கத்திலிருந்த

ஆண்டுகளில் (அதாவது 1917 முதல் 1948 வரை) 15,000 யேமன் நாட்டு யூதர் இஸ்ரவேல் நாட்டுக்குள் வந்து சேர்ந்தனர். இஸ்ரேல் நாடு பிரகடனப்படுத்தப்பட்ட பின், 1949 - 1950 ஆம் ஆண்டுகளில் 'மந்திரக் கம்பள செயல்பாடு' (பு) என்ற ஏற்பாட்டின்படி யேமன் நாட்டில் இரண்டாந்தரக் குடிமக்களாகக் கஷ்டப்பட்டுக் கொண்டிருந்த 48,000 யூதரை இஸ்ரேல் நாடு ஆகாய மார்க்கமாகத் தன் சொந்தச் செலவிலே இஸ்ரேல் நாட்டிற்குக் கொண்டு வந்து குடியேற்றியது. இதன் மூலம் ஏசாயா தீர்க்கதரிசனம் முன்னறிவிக்கப்பட்ட கீழ்க்கண்ட முன்னறிவிப்பு நிறைவேறியது.

முன்னுரைப்பு: ஏசாயா 60:8 (கி.மு. 698)

“மேகத்தைப் போலவும், தங்கள் பல கணித் துவாரங்களுக்குத் தீ விரிக்கிறது; புறாக்களைப் போலவும் பறந்து வருகிற இவர்கள் யார்?”

யேமன் நாட்டை விட்டுப் புறப்பட்ட யூதர் தங்களுடைய சொற்ப உடமைகளைக் கூட தங்களுடன் எடுத்துச் செல்ல அனுமதிக்கப்படவில்லை. இஸ்ரேல் நாட்டில் வந்து குடியேறிய பின்னும் ஆயிரம் ஆயிரம் ஆண்டுகளாக தங்கள் பழக்கத்திலிருந்த பழக்க வழக்கங்களையும், உடை, சாப்பாட்டுக் கலாச்சாரங்களையும் மாற்றிக் கொள்ளாமலே ஜீவித்து வருகின்றனர். இப்பொழுது (1998 ஆம் ஆண்டு) யேமன் நாட்டில் ஒரு யூதன் கூட இல்லை என்று கூறப்படுகிறது. ஆண்டவரின் முன்னுரைப்புப்படி எல்லா யூதரும் அந்நாட்டிலிருந்து இஸ்ரேல் நாட்டிற்கு வந்து சேர்ந்து விட்டனர். ஆண்டவரின் நாமத்துக்கே மகிமை!

கார்த்தரின் ஜனங்கள் ஒருபோதும் கைவிடப்பட்டதில்லை. வெட்கப்படும் போவதில்லை!

